

Input by Harunaga Isaacson.

NOTE:

Interlinear *yugmam* or *yugalakam* / *tilakam* / *cakkalakam* indicates a group of 2 / 3 / 4 verses respectively.

Revisions:

- 2020-07-31: TEI encoding by mass conversion of GRETIL's Sanskrit corpus

Text

abhinanda: kadambarikathasara

sriyam disantu vah saurer dvaye tulyasramah kramah /
ye cadau gopadam pascad trailokyam kramyatas ca ye // AKad_1.1

sarasah sadalankarah prasadamadhura girah /
kantas tatajayantasya jayanti jagatiguroh // AKad_1.2

gunoddyotanadipanam satam na param ujivalam /
yavan malinam apy esam karma drsteh prasadhanam // AKad_1.3

gunah krso 'pi prathate prthur apy apaciyate /
prapya sadhukhalau candrah paksav iva sitasitau // AKad_1.4

saktinamabhavad gauda bharadvajakule dvijah /
darvabhisaram asadya krtadaraparigraha // AKad_1.5

tasya mitrabhidhano 'bhud atmajas tejasam nidhih /
janena dosoparamaprabuddhenarcitodayah // AKad_1.6

sa saktisvaminam putram avapa srutasalinam /
rajñah karkotavamsasya muktapidasya mantrinam // AKad_1.7

kalyanasvaminamasya yajñavalkya ivabhavat /
tanayah suddhayogarddhinirdhutabhavakalmasah // AKad_1.8

agadhahrdayat tasmad paramesvaramandanam /
ajayata sutah kantas candro dugdhodadher iva // AKad_1.9

putram krtajanandam sa jayantam ajijanat /
asit kavivavakrtvaphala yasya sarasvati // AKad_1.10

vrttikara iti vyaktam dvitiam nama bibhratah /
vedavedangavidusah sarvasastrarthavadinah // AKad_1.11

jayantanamnah sudhiyah sadhusahityatattvavit /
sunuh samudabhut tasmad abhinanda iti srutah // AKad_1.12

yugmam

kavyavistarasamdhanakhedalsadhiyah prati /
tena kadambarisindhoh kathamatram samuddhrtam // AKad_1.13

puruhutapuraspardhivibhava bhusanam bhuvah /
babhuva vidisa nama puri vetravatitate // AKad_1.14

ya punyakarminam tejahsalinam dyaur ivaspadam /
reje ratnagrhajyotir jalair indrayudhprabhaih // AKad_1.15

yugmam

tasyam nijabhujodyogavijitaratimandalah /
akhandala iva sriman raja sudraka ity abhut // AKad_1.16

astanam lokapalanam rupam bibhrad api prajah /
sasvad anandayams tabhis candrama ity avedi yah // AKad_1.17

yugmam

sa medinim vinirjitya caturambhodhimekhalam /
sacivarpitatabharas tasyam asta yathasukham // AKad_1.18

tenanudvejitajanair arthadharmavirodhibhah /
vinodair atyaniyanta nave vayasi vasarah // AKad_1.19

tasya cananyalabhyanam sukhanam paradrsvanah /
yuno 'pi suratakridaparan mukham abhun manah // AKad_1.20

prayatnenapi navapi sa yosid visamesuna /
hartum sasaka ya tasya hrdayam caksur eva va // AKad_1.21

atha bahyanganasthanavartinam tam kadacana /
prasrtya pranayaprahva pratihari vyajijnapat // AKad_1.22

durad upayanikrtya sukam ascaryacestitam /
candaladarika kacid agata darsanarthini // AKad_1.23

srutva ksanam paramrsya mukham alokya mantrinam /
samadidesa tam raja ko dosah pravivatv iti // AKad_1.24

nijena laksmana lokasparsam pariharanty atha /
matangakanyakaviksad anujnata nrpanganam // AKad_1.25

taya ca saha hastasthasasukasvarnapañjarah /
vahann ahimsram akaram candalasthaviro 'visat // AKad_1.26

pravisantim tu tam drstva kanyam adbhutadarsanam /
param vyasmayata ksmaph ksanam caivam acintayat // AKad_1.27

idam rupam iyam kantir ime lavanyasikarah /
martyatam api na prahurmatangatve tu ka katha // AKad_1.28

tat satyam eva pasyami nunam matangamayaya /
channeyam devata kacin martyalokam upagata // AKad_1.29

ityadi cintyantam sa pragalbhaniteva tam /
pranama mahipalam anakulavilokini // AKad_1.30

tatah ksitalanyastajanuh pranatakandharah /
gadhobhayakaraskaptapanjarah sthaviro 'bravit // AKad_31

vaisampayananamayam ratnam atyadbhutam sukah /

ratnanam caspadam devo dugdhodadhir ivaparah // AKad_1.32

ity adarena nah svamiduhitrayam upahrtah /
prasadah kriyatam asya vihagah parigrhyatam // AKad_1.33

ity uktva so 'grato rajñah pañjaram manikuttime /
vinidhaya pranamyainam saprasrayam apasarat // AKad_1.34

ingitajña pratihari vivrtadvarasamputam /
akarot pañjaram tasman niryayau ca vihangamah // AKad_1.35

utksipya daksinam padam jayasabdham udirya sah /
prayuktavedamantrasir imam aryam athapathat // AKad_1.36

stanayugamasrusnatam samipataravarti hrdayasokagneh /
carati vimuktaharam vratam iva bhavato ripustrinam // AKad_1.37

tam akarnya mahipalo vismayotphullalocanah /
kumarapalanamanam pradhanamatyam abravit // AKad_1.38

drstam bhavadbhir ascaryam idrsam srutam eva va /
tiryaktve 'tisayah ko 'yam yo manusyesu durlabhah // AKad_1.39

srutadhyanasamskaro matangajanasamgatih /
matangesu ca kanyeyam ity ascaryaparampara // AKad_1.40

amatyas tv abhyadhad deva purvasamskarakaritah /
bhavanty atisayah prayah praninam ko 'tra vismayah // AKad_1.41

etani tani lingani paralokanumam prati /
tarkikair upapadyante lokayatanirakrtau // AKad_1.42

vicitra vedhasah srstirvicitra karmavasana /
vicitras tadvipakas ca vicitrah kalaparyayah // AKad_1.43

ityadisukasambandhikathavicchedakaranam /
udabhut taragambhiro madhyahnapatahadhvanih // AKad_1.44

bahih prakalpyatam asyah sukhayavasathadikam /
ayam cabhyantaram patrarathabhupah pravesyatam // AKad_1.45

ity adisya pratiharim sabham aujjhan mahipatih /
visasarja ca rajanyacakram sevartham agatam // AKad_1.46

tatah krtalpavyayamah snatah pujitadaivatah /
hutagnih srutaviprasir bhuktva sayyagrham yayau // AKad_1.47

tatra paryankam aruhya dhyatvaiva kim api ksanam /
tam antahpuravisrantam sukam anayayat punah // AKad_1.48

tam ca kañcukinanitamadau prstva sukhasikam /
papraccha kautukaksiptas tadvrttantam anantaram // AKad_1.49

vaisampayana ko nu tvam kva jatah kvositas ciram /
kutastyam idam idrk te kalasastradikausalam // AKad_1.50

manye jatismarah ko 'pi bhavan bhumim imam gatah /
na hy asty atisayapraptir iyati paksijatisu // AKad_1.51

kena va bhavato nama krtam viprajanocitam /
idrsanyabhidhanani kuto 'ntyajanavesmasu // AKad_1.52

katham candalasamparka iha va katham agamah /
iti kartsnyena vrttantam atmano vaktum arhasi // AKad_1.53

iti prstah ksitisena bahumanapurahsaram /
ksanam buddhyanusamdhyaya suko vaktum pracakrame // AKad_1.54

deva vindhyatavi tavattava srutipatham gata /
purvapapayorasivelasamsparsasalini // AKad_1.55

yadekadese kandulagandebhadalitadrume /
usitau dandakaranye sasitau ramalaksmanau // AKad_1.56

yugmam

yatragastyamuner asid asramah saminam matah /
lopamudrakaraksiptajalasangvardhitadrumah // AKad_1.57

tasyopakanthe pampakhyam asti punyajalam sarah /
sitakaratalollunasravanabharanotpalam // AKad_1.58

tasyasti pascime tire jirnah salmalipadapah /
arohaparinahabhyam vyaptavyomadigantarah // AKad_1.59

tasmin krtakulayani vitabhitini durgame /
vihangamasahasrani nivasanti nirantaram // AKad_1.60

diva tany abhinirvartya pranayatram itas tatah /
tatragatya svanidesu sukham ratri su serate // AKad_1.61

tatraiva baddhavasati abhutam pitarau mama /
jato 'ham ekas tanayas tayor vayasi pascime // AKad_1.62

udvodhumasamartha sa tivram prasavavedanam /
tayaiva pañcatam nita janani me duratmanah // AKad_1.63

jayaviyogadagdhho 'pi tatah putraisanaturah /
sokamutsrjya matpranaposane yatnam agrahit // AKad_1.64

na sasaka kvacid gantum atmanah pranavrttaye /
mam vaksasi nidhayasta nida eva divanisam // AKad_1.65

anyapatrarathanitabhuktojjhitaphaladina /
madapyayanasistena so 'karod vrttim atmanah // AKad_1.66

atikramati kale 'tha kiñcidubhinnapaksatau /
tatavaksahsthalasthe 'pi mayy uddayanalalase // AKad_1.67

akasmad eva sambhrantamrgapaksikulasrutah /
abhut kalakalas tasminn aranye yamadundubhih // AKad_1.68

yugmam

tatas tatorasah kiñcid unnamayya sirodharam /
kutuhalavasac caksur diksu niksiptavanaham // AKad_1.69

athapasyam asamkhyatakirataparivaritam /
vane sabarasenanyam ayantam mrgayarasat // AKad_1.70

tato mrtam ivatmanam utkhatam iva salmalim /
parivr̥ttam ivaranyam bhayenaham acintayam // AKad_1.71

hatapranisahasrangasravadrudhiracarcitaih /
murhurtad eva tadvyadhair atharanyam apuryata // AKad_1.72

senapatih sa nistrimso mrgayajanasramah /
nisasada tatah pampasarasas tirasadvale // AKad_1.73

ksanam visramya pitvapah prasya balamr̥nalikah /
pulindaih saha senanih sa jagama yathagatam // AKad_1.74

eko jaratpulindas tu papas tatra vyalambata /
pramsur bhayankarakarah krtantasyeva kinkarah // AKad_1.75

ajatapisitapraptir anubhutavr̥thasramah /
yamadutim iva dr̥sam sa dadau tatra salmalau // AKad_1.76

sa durarohatam tasya janann api mahataroh /
jatanadhyavasayo 'pi yatnam arohane 'karot // AKad_1.77

athaham asamatrasaviparyasitamanasah /
avisam pitur utsangam tatpaksavrtavigrahah // AKad_1.78

sa tu papas tam aruhya tarum nidanivasinah /
hatva hatva yathasakti sukan bhumav apatayat // AKad_1.79

kramena sa duracaras tatasyapi sirodharam /
babhañja tam ca ciksepa ksitau vigatajivitam // AKad_1.80

tada mama na tacchoko nanyat kiñcic ca cetasi /
kevalam sahatena bhayenaivasmi viplutah // AKad_1.81

tato 'ham pitur utsangadvinirgatya sasadhvasam /
antaram tarusirnanam parnanam turnamavisam // AKad_1.82

papah so 'py avaruhyatha salmaler mulavartinah /
sukan gatasun adaya vyadhan anusarann agat // AKad_1.83

aham vidhiniyogat tu tena duskrtakarina /
jirnarnasavarnatvattadanim navadharitah // AKad_1.84

tato duram atikrante tasmin darunakarmani /
samjatajivitasam mam pipasa paryabdhata // AKad_1.85

anuddayanasarthyat padbhyam eva yathatatha /
pampapulinaranyantam gantum aiccham pipasitah // AKad_1.86

tathapy atinirutsahah patan muhur itas tatah /
tam eva papakarmanam sankamanah pade pade // AKad_1.87

ciram ha tata tateti socan kanthantavartibhih /
pranair ayasyamano 'ham atistham atinisthurah // AKad_1.88

yugmam

tasmad anadidure 'sti sarasas tapasam nidheh /
nirdhutaklesajalasya jabaler asramo muneh // AKad_1.89

tatas tasmin sutas tasya sarasi snatum agatah /
haritanama mam tatra tadavastham vyalokayat // AKad_1.90

kastam kenapi papena patitah sukasavakah /
kulayaklamyatityuktva krpaya mam kare 'grahit // AKad_1.91

apayayat payobindun marutasvasayan muhuh /
krtahnikas ca karunyad anayat pitur asramam // AKad_1.92

samasvastasya haritatatam drstyaiiva pasyatah /
padam sthiram iva nyastam hrđi me jivitasaya // AKad_1.93

nidacyuto 'yamanito maya vihagapotakah /
iti pitre pranamyasau panistham mamadarsayat // AKad_1.94

atha jabalim adraksam saksad iva pitamaham /
mahatmabhih parivrtam sanukampais tapodhanaih // AKad_1.95

jaradhavalamurdhanam dhamna prasarata bahih /
anatisphutasamlaksyasariravayavakrtim // AKad_1.96

sa tu mam ksanam udviksya smayamana ivavadat /
idam hi bhujyate 'nena phalam svasyaiva karmanah // AKad_1.97

trikaladarsi bhagavansa hi divyena caksusa /
visvam pasyati panisthabadaramalakadivat // AKad_1.98

vacas tad akarnya kutuhalakulah sametya sarve munayas ta mabruvan /
babhuva ko 'yam bhagavan bhavantare kim asya va duscaritam tad ucyatam
// AKad_1.99

abhyarthito munibhir ity uparudhyamanas tan abravit kuruta
tavadahakriyah svah /
samdhyam vidhaya vidhim askhalitavadhanam akarnayisyatha katham
prthum etadiyam // AKad_1.100

uktas tatha bhagavata munayo nijena karmakramena divasam
gamayambabhuvuh /
haritahastavihitais ca manovinodais tais tair aniyata mayapi
dinavasesah // AKad_1.101

iti
srivipascidvaragranayacaryabhattacharjajayantasunorabhinandasya
krtau kadambarikathasare prathamah sargah

dvitiyah sargah

atha samdhyasamadyantah samapya munayah kriyah /
susrusavah samagamyā yathasthanam upavisān // AKad_2.1

aham apy atmavrttantavistarasravanotsukah /
samhrtya capalam sarvam asam sthīramanas tada // AKad_2.2

atha dugdhabdhikalloladhavalair amrtañcitaih /
siñcann iva karair indur udagadasramasthalim // AKad_2.3

bhagavanatha jabalih sukhasinah svavistare /
valkalahitaparyankabandho vaktum pracakrame // AKad_2.4

sarve dattavadhanah stha srnutemam tapodhanah /
amusya purvavrttantaprastavopanatam katham // AKad_2.5

asty avantisu samsaralaksmyah prasavabhur iva /
nidhir ujjayini nama nagari gunasampadam // AKad_2.6

lankalakamaravatyo yesam vasatayah priyah /
te 'pi yam abhipasyantah sukham tasu na serate // AKad_2.7

kim anyad yatra kailasanivasapritim ujjhata /
mahakalabhidhanena rudrena svayam asyate // AKad_2.8

tilakam

tasyam bharatamandhatrbhagirathaprthupamah /
tarapida iti sriman babhuva prthivipatih // AKad_2.9

parasparavirodhena viprakirnair itas tatah /
visrabdham asyate yatra sambhuya sakalair gunaih // AKad_2.10

yugmam

vihasan buddhivibhavair bhrgudvahabrhaspati /
amatyah sukanasakhyo brahmanas tasya cabhavat // AKad_2.11

trivikramapadakramya sa raja prthivim imam /
tasmin mantrini tadbharam niciksepa bharaksame // AKad_2.12

tatha ca palayamasa sa mantri sakalah prajah /
yatha trividham apy eta na duhkham kiñcid asprsan // AKad_2.13

yatha yatha ca loko 'smin pitarivanvarajyata /
raja tatha tathatmanam krtakrtyam amanyata // AKad_2.14

aklesamarpitam tena svabhuje jagadarjanam /
sambhogavighnakariti palanam mantriatkrtam // AKad_2.15

krtakrtyataya casau karyasesam acintayan /
visayesvahitapritir asamcakre yathasukham // AKad_2.16

sobha hi krtakrtyasya rajño bhogavibhutayah /
asamaptajigisasya ta eva tu vidambanah // AKad_2.17

sa yuva madhurakaras taruninayanotsavah /
kalasu kusalah kami bubhuje bhogasampadah // AKad_2.18

na te bhoga na tah krida na ta gosthyo na te rasah /
na te vilasa yesv asya paragam nabhavan manah // AKad_2.19

samagrasukhasambhogabhumijño 'pi sa bhupatih /
sukham ekam tu najñasid apatyalokanodbhavam // AKad_2.20

yatha yathasya kalena vyatiyaya navam vayah /
nirapatyataya soko vardhate sma tatha tatha // AKad_2.21

mukhyabhuta ca sarvasminn antahpurakadambake /
rajñi vilasavyakhya tasya pranasamabhavat // AKad_2.22

sa rajamahisi gaurim abhyarcayitum ekada /
devatayatanam bahyam yayau bhartur anujñaya // AKad_2.23

purane vacyamane 'tha prasangapatitam srutim /
aputrasya kuto loka iti susrava tatra sa // AKad_2.24

prataptalohasuciva sa srutih sravanantaram /
vivesa dadati tasyah param kam api vedanam // AKad_2.25

tatah pratinivrttatha pravisya bhavanam nijam /
vastravrtamukhi bhumavupavisya ruroda sa // AKad_2.26

sakhibhah prarthyananapi na svam abhajata sthitim /
nodasthat kartum aharam virarama na rodanat // AKad_2.27

athopalabhya tatpidav artam parijanan nrpah /
pravisyantahpuram praha svairam enam prasadayan // AKad_2.28

priye kim idam arabdham rudyate kim akaranam /
na tvaya matkrte manyur anubhutih kadacana // AKad_2.29

anyo 'pi manmukhapreksi madadhinatmajivitah /
kas tavotpadayen manyum yasmai kupyasi sundari // AKad_2.30

iti prasadyamana sa yada novaca kiñcana /
tada viditavrttantas tatsakhya nrpatih krtah // AKad_2.31

tena vyatikarenatha so 'pi sokaparayanah /
ruroda vaksasi nyastasabaspadayitamukhah // AKad_2.32

ciram ruditva nihsabdam svayam unmrjya locane /
jagada gadgadam raja mahisim upasantvayan // AKad_2.33

mamapi nanv iyam devi cirat prabhrti duhsaha /
dunoti hridayam cinta nispratikararogavat // AKad_2.34

viphalam bata me rajyam viphala mama sampadah /
viphala mama sambhoga viphalam mama jivitam // AKad_2.35

kuto 'smakam abhavyanam iyatyo bhagyasampadah /
yad draksyamas tavotsangam balakalatyamanditam // AKad_2.36

vañchan kridanakam kiñcit kada me papakarmanah /
akrsyati sutah kurcam kim apy avyaktam alapan // AKad_2.37

ityadi vilapaty asmin baspakulitalocane /
sukanasa imam vartam srutva satvaramayayau // AKad_2.38

nirapatyah krtah so 'pi rajeva hatavedhasa /
tasyapy anena sokena grhe roditi gehini // AKad_2.39

sa tu svamigatam duhkham duhkham ity avadharayan /
tadduhkhapanayopayapravano dhiram abhyadhat // AKad_2.40

kva dhiraprakrtirdevah kveyam vilkavacittata /
soko 'vakasam labhate hrdaye na bhavadsam // AKad_2.41

yadi hi strisvabhavena devi viklavatam gata /
tat kim pralambakurcasya yuktam devasya roditum // AKad_2.42

ko 'yam hitahitapriptipariharakriyakramah /
yat kapolatalanyastahastam nihsvasyate ciram // AKad_2.43

yadi duhkhasika satyamanapatyataya tava /
buddhiradhiyatam dharme dharmotsavamavapyate // AKad_2.44

diyatam vasu viprebhyah pujoyantam sarvadevatah /
pravartyantam praparamah khanyantam salilasayah // AKad_2.45

nasti nama jagaty asmin purusarthah sa kascana /
yo dharmaniratair dhirais tvadsair nadhigamyate // AKad_2.46

ityadi sukanasoktam akarnya vigatajvarau /
utthaya svasthavat sarva dampati cakratuh kriyah // AKad_2.47

tatah prabhrti danani yagahomatapamsi tau /
citrany akurutam sarva vyasmayanta tatah prajah // AKad_2.48

kadacid atha bhupalah svapne 'pasyan nisakaram /
vilasavaty vadanam pravisantam akhanditam // AKad_2.49

tatha manorama nama sukanasasya gehini /
svapne sapundarikanka sapi tena vyalokyata // AKad_2.50

anyedyurudaye bhanormangalacarapurvakam /
tam svapnam kathayamasa sukanasaya bhupatih // AKad_2.51

sanandam so 'bhyadhad enam sampannas te manorathah /
acirat sosyate devi putram purnendusundaram // AKad_2.52

dinesv atha vyatitesu kesucid garbham agrahit /
mahisi tatsakhibhyas ca tam ajñasin naresvarah // AKad_2.53

tabhyah pradat sa vasamsi citrany abharanani ca /
kramena garbhalingesu vyaktesu mumudetaram // AKad_2.54

sukanasaya covaca praharsotphullalocanah /
cakanksa catako meghan iva prasavavasaran // AKad_2.55

sampurne dasame masi devi sutam asuta sa /
harsena ca jagat sarvam parivrttam ivabhavat // AKad_2.56

raja mahotsavanandapurnapatram upahrtam /
drstva lokesu mati sma na trivikramavat trisu // AKad_2.57

sukanasas tu rajanam kanthe jagraha nirbharam /
autsukyate sutikavasam tav ubhav api jagmatuh // AKad_2.58

tato dadrsatur vyaktasakalangam kumarakam /
indor udayaragardram navam bimbam ivoditam // AKad_2.59

sukanaso nirupyangamekaikam nipunam sisoh /
haste bhupalam alambya harsagarbham abhasata // AKad_2.60

ayam sankha idam cakram iyam urnedam ambujam /
pasya balasya cihnani drsyante cakravartinam // AKad_2.61

yo 'sau svapne tvaya drstas candro devimukham visan /
sa evayam ihotpanna iti ma samsayam krthah // AKad_2.62

iti taddarsananandasudhaplavitayos tayoh /
sukanasasya rajñas ca harsabdhir vavrdhetaram // AKad_2.63

atrantare mantrigrhad agatya dvararaksakah /
sukanasagrhe putrajanmotsavam acikathat // AKad_2.64

sukanasam athabhiksnam alilinga mahipatih /
uttariyam jaharasya purnapatram iti svayam // AKad_2.65

uvaca cainam pasyedam sukhasyopari nah sukham /
ime te patitah satyam tuhine somarasmayah // AKad_2.66

sadhv idam vedhasarabdham cittanugunam avayoh /
sahaiva patratam nitau yad avam sukhaduhkhayoh // AKad_2.67

tatas turyaravair nrtyais carcaritalanihsvanaih /
sinduraghanasaradiksodaih kunkumakardamaih // AKad_2.68

anapeksitanicocavyavaharanirargala /
kelih pravavrtte tatra rajagehamahotsave // AKad_2.69

raja tu svagrhe kelivimardam viksyat tadrsam /
sukanasagrham gatva dvigunam tam akarayat // AKad_2.70

krte 'tha jatakarmadau vrtte sasthiprajagare /
vilasavatyam snatayam sucau kala upasthite // AKad_2.71

prasaste 'hani daivajñair anujñato mahipatih /
snatah suvarnalaksena pujayitva dvijottaman // AKad_2.72

sa bhusanani vasamsi varsan parijane sisoh /
candrapida iti svapnasadrsam nama nirmame // AKad_2.73

sukanaso 'pi sampujya vipran viprajanocitam /
vaisampayana ity atmasunor nama pranitavan // AKad_2.74

kramena vardhamano 'tha krtacudadimangalah /
candrapido 'bhavat pitroh param utsangamandanam // AKad_2.75

akarenendukantena madhurair balavalgitaih /
avyaktavarnair alapair aharat sa tayor manah // AKad_2.76

prapte 'tha saptame varse vidyagrham akarayat /
candrapidasya nagaradbahirbahugunam nrpah // AKad_2.77

krtopanayanam cainam kale ksatrajanocite /
tatra nyavesayadraja vidyadhigamasiddhaye // AKad_2.78

tarkavyakaranabhijñan dhanurvedavisaradan /
dandanityadinipunan acaryan paryakalpayat // AKad_2.79

sukanaso 'pi tam putram upaniya yathavidhi /
rajaputranugam cakre vidyagrhanivasinam // AKad_2.80

nrpatis tv agamad drastum putram gurukule sthitam /
prarthito 'pi sa tanmatra nainam anayayad grham // AKad_2.81

purnasodasavarso 'tha rajaputrah kusagradhih /
sakrdadhyapito vidyah purvabhyasta ivagrahit // AKad_2.82

sarvasastrarthatattvajñah sarvabhasasu satkaviih /
sarvavadesu vaktabhutsarvasastresu kovidah // AKad_2.83

praudhah kalasu sarvasu daksah sarvesu karmasu /
sarvesu vyavaharesu so 'bhud askhalitakramah // AKad_2.84

kramena vardhamanas ca sa vyayamam asevata /
susubhe ca tadabhyasapraptsarvangasausthavah // AKad_2.85

pralambabahuh pinamsah prthuvaksas tanudarah /
gambhirabahur vrttorus tarunah karisadgatih // AKad_2.86

sukanasasutas tasya pratibimba ivabhavat /
gunair asesair anyatra sarirapranagauravat // AKad_2.87

raja tu tam sutam buddhva krtartham guruvesmanah /
sukanasagira geham anetum upacakrame // AKad_2.88

sa balahakanamanam ahuya dhvajinipatim /
punye 'hni prahinot putram anetum krtamangalah // AKad_2.89

sahasram rajaputranam vinitam bahusalinam /
visasarja ca tenaiva saha putranuvartinam // AKad_2.90

tathendrayudhanamanam presayamasa vajinam /
jitoccaihsravasam tais tair ananyasadsair gunaih // AKad_2.91

balahakas tato gatva vidyagrhanivasinam /
adraksidrajaputram tam praninama ca sadaram // AKad_2.92

acacakse ca rajajñam grham agamyatam iti /
sanamagrahanam casmai rajaputran nyavedayat // AKad_2.93

tato balahakakhyatasauryadi gunagauravah /
rajaputrah pranemustam purandaram ivamarah // AKad_2.94

paryanaratnajyotirbhir janitendrayudhaprabham /
indrayudham pravesyasvam punar aha balahakah // AKad_2.95

imam aroha sindhuttham asvaratnam ayonijam /
parasikadhipatina devasyopayanikrtam // AKad_2.96

candrapidas tu tam drstva turangamam anuttamam /
param vismayam apede ciram caivam acintayat // AKad_2.97

hrdayam me bravity evam naisa satyam turangamah /
ko 'pi kenapi sapena nunam turagatam gatah // AKad_2.98

ayonijatvavarteyam etat samkalpasaksini /
rambha kilapsarahkanya sapena vadavabhavat // AKad_2.99

garutmatidam uccatvam uccaihsravasi va bhavet /
tejasam akrter vapi na samanyesu vajisu // AKad_2.100

iti buddhya vikalpyatha balahakasamarpitaih /
kusumasragalankaradukulaih krtamandanah // AKad_2.101

gurun amantrya dattasirbrahmanair bandibhih stutah /
vaisampayanam arudham alokya turagantaram // AKad_2.102

yo 'si so 'si namas tubhyam arohatikramas tvaya /
marsaniyo 'yam asmakam aruroheti tam vadan // AKad_2.103

tilakam

sa indrayudham aruhya vainateyam ivacyutah /
api trijagamim krtsnam mene hastagamam iva // AKad_2.104

savaisampayanah so 'tha nirgatya bhavanat tatah /
rajaputraih parivrtto vivesa nagarim sanaih // AKad_2.105

tam atha puratarunyo rajamargena yantam dadrsur atulakantim
saudhavatayanasthah /
vyapagatagurulajjah sambhramotkampitangyah smarajanitavikarair
locanair arcayantyah // AKad_2.106

iti
srivipascidvaragraganyacaryabhattachasrijayantasunorabhinandasya
krtau kadambarikathasare dvitiyah sargah

trtiyah sargas

sa prapya nrpatidvaram avatirya turangamat /
rajadhanim sasenanih savaisampayano 'visat // AKad_3.1

pravisyca sabhamadhye harsabaspardracaksusah /
nyastajanuh ksitau murdhna vavande caranau pituh // AKad_3.2

alilinga ca tam raja cucumba sirasi ksanat /

grahitum aicchad utsange sa tu bhumav upavisat // AKad_3.3

drastum punah punah sprastum atrptenapi bhuhhuja /
visrsto 'tha ksanam sthitva mataram vanditum yayau //
AKad_3.4

tam satalokananandaksaratksirapayodharam /
pranamyā jananih sarva nandayamasa vandanih // AKad_3.5

abhinandya krtam tabhir avataranamangalam /
sukanasam atha drastum ayasit tasya mandiram // AKad_3.6

dvari vajinam utsrjya pravisya prasrayena tam /
pitrvat pranamasau maulina medinim sprsan // AKad_3.7

namantam enam utthapya svayam utthaya sadaram /
sukanasas tu jagraha kanthe pulakitananah // AKad_3.8

krtayatno 'pi nadhyasta carucamikarasanam /
candrapidah ksitav eva tasya nyavisatagratah // AKad_3.9

sukanasam ca muñcantam asanam svam nyavarayat /
tatra ksanam iva sthitva drastum agan manoramam // AKad_3.10

saprasrayam pranamyatha tam vilasavatim iva /
tato 'vaptavicitrasirmangalo niriyaya sah // AKad_3.11

yadrk ca candrapidasya darsanalinganakramah /
sa vaisampayanasyapi tadrg eva grhadvaye // AKad_3.12

na kascana sutasnehe visesas ca tayor abhut /
mantrino rajaputre va mantriputra nrpasya va // AKad_3.13

sarvopakaranopetam pitra purvam prakalpitam /
jagama candrapido 'tha kumarabhavanam mahat // AKad_3.14

susamnivesam alokya reme tatra ciraya sah /
sthitim indrayudhasyapi svavase paryakalpayat // AKad_3.15

tatah snatanuliptangam krtaharam sukhashthitam /
matra visrsta agatya kañcuki tam abhasata // AKad_3.16

iyam hi patralekhakhya kulutesvarakanyaka /
kenapi daivayogena paribhrasta pitur grhat // AKad_3.17

balaiva vardhita devya svayam antahpure nije /
yogya sakalavisrambhabhumis te parsvavartini // AKad_3.18

matveti devya prahita kumara pratigrhyatam /
ity uktvopaharat kanyam vinitam priyadarsanam // AKad_19

tilakam

sa tu tenarpita kanya tatah prabhrti tam tatha /
asevata yatha casya nijam cittam ivabhavat // AKad_3.20

cakara tam ca tambulakarankasyadhikarinim /
tutosa ca gunair asyah silacaranayadibhih // AKad_3.21

kiyatsv api vyatitesu divasesv atha parthivah /
yauvarajyavidhau sunor abhiyogam asisriyat // AKad_3.22

sammantrya sukanasena saha visrambhanirbharam /
sambharasamgraharambham akarot krtamangalah // AKad_3.23

samnikrstabhisekam ca darsanartham upagatam /
candrapidam athovaca sukanasah savistaram // AKad_3.24

tata vijñatasastrasya vinayacarasalinah /
nalpam apy upadestavyam asti sthiramates tava // AKad_3.25

kim tu lokottara laksmir abhiramam idam vapuh /
navam vayah para saktir iti durvisaho bharah // AKad_3.26

laksmir nama param pumsam anyathabhavakaranam /
viralas te vikaraya na yesam tatparigraha // AKad_3.27

pusnati tivram usmanam hinasti vyaktavaditam /
karoti bhaktavidvesam asamah srikro jvarah // AKad_3.28

na pasyanti na srnvanti napeksante hitahitam /
na vidmah kim nu cestante kastam srivipluta narah //
AKad_3.29

kramagateti naitasyam asvasah ko 'pi vidyate /
hyo 'pi yatrosita laksmis tatraivadya na drsyate // AKad_3.30

vataraktabhikhuteva bhinnapadeva kankaraih /
laksmir nidhatum saknoti na kvacin nirbharam padam // AKad_3.31

srih sapatnim iva dvesti drstim satpathavartinim /
tam vina yatra tatraiva patanty andha ivesvarah // AKad_3.32

satpathasyopadestaras tesam pravirala narah /
dhurtair ete hi bhujyante hrdayanupravesibhih // AKad_3.33

apataramaniyesu visayesu nirargalam /
tair eva hi pravartyante mukhamadhuryapanditaih // AKad_3.34

dhurtaprataritas caite visayasaktacetasa /
akasmad pralayam yanti gitarakta mrga iva // AKad_3.35

visayesv atikasto 'yam visayah striti nama yah /
jivaty anyaih kilakrstas tenakrsto na jivati // AKad_3.36

khalesv akrtavisrambho visayesv animagnadhih /
sadhusv abhimukho nityam mahatim sriyam asnute // AKad_3.37

sa tvam na vañcyase dhurtair na sadhubhir upeksyase /
yatha na badhyase kamaih prayatethas tatha sada // AKad_3.38

kamam bhavan prakrtyaiva dhirah pitra ca samskrtah /

tvadgunesv atisamtoso mukharikurute sma mam // AKad_3.39

yugaraja dhuram pitra kalpitam udvaha sthiram /
vijitam api canena punar jaya vasumdharam // AKad_3.40

ity uktva viraramasau tatkalyanaparayanah /
candrapidas tu tadvagbhir alankrta ivabhavat // AKad_3.41

atha punye 'hani snatam vidhivat krtamangalam /
yauvarajye priyam putram abhyasiñcan mahipatih // AKad_3.42

abhisekotsavas tasya janmalabhotsavad api /
adhikah sarvalokasya babhuvanandavardhanah // AKad_3.43

sarvabhyo digbhya ajagmur grhitopayana nrpah /
dvijas ca tutusuh praptagobhukanakadaksinah // AKad_3.44

anyatrahani daivajñaslaghyayogyagunanvite /
dadau digvijaye yatram yuvarajo nrpajñaya // AKad_3.45

krtaprasthanahomo 'sau vidhijñeya purodhasa /
sastrastracakram abhyarcya sastroktair mantravistaraih // AKad_3.46

krtasvastayano vipraih pracurasvarnatositaih /
yatnaruddhasraya matra krtaprasthanamangalah // AKad_3.47

sankhadundubhinirghosamukharikrtadinmukhah /
stutas taram pathadbhis ca sutamagadhabandibhih // AKad_3.48

sragvilepanadipadisambhararcitadaivatah /
pitarau sukanasam ca pranamya niragadgrhat // AKad_3.49

cakkalakam

indrayudham atharuhya paurañapadasisah /
srnvan nagaryah purvena dvarena niriya sah // AKad_3.50

tato 'nugamyamano 'sau balahakaniveditaih /
sahasrasamkhyaih ksitipair ullasacchatracamaraih // AKad_3.51

vaisampayanam ekatra parsve svetasvavartinam /
anyatra patralekham ca pasyann asvaratisthitam // AKad_3.52

tasminn ahani sa stokam prasthayocchritatoranam /
citram nivasam adhyasta siprakule prakalpitam // AKad_3.53

tilakam

athaparedyur utthayasesabharanabhusitah /
pravartata prabandhena prasthatum atulodyamah // AKad_3.54

pidayann atha sainyena patalatalavasinah /
rajasa ca tadutthena sthagayan gaganasthitan // AKad_3.55

namayann unnatan bhupan anatan paripalayan /
avasan utkhanan kamscid utkhatan pratiropayan // AKad_3.56

visvasayann avisvastan samrakṣaṅ charanagatan /
dasyun utsadayan dandaih sadhun sammanayan dhanaih // AKad_3.57

brahmanebhyo dadad gramam kurvan devakulavalih /
navani nijacihnani tatra tatra pravartayan // AKad_3.58

varsatritayamatrena samagramarnavavadhim /
sa babhrama prabandhena mandhateva vasumdharam // AKad_3.59

kulakam

jigaya prathamam pracim disam tadanu daksinam /
tatah praticim pascac ca pratapanidhiruttaram // AKad_3.60

atha hemajatakhyanam kiratanam nikanam /
sa suvarnapuram jitva dandam jagraha helaya // AKad_3.61

ya ca kailasasimantarbhurnitantamanorama /
tasyam digvijayasrantah kiyato 'pyasta vatsaran // AKad_3.62

ekada tu sa tatsthanad aruhyendrayudham vane /
mrgayanirgato 'pasyat kimnarya saha kimnaram // AKad_3.63

alokya kautukakrstadrstirasvamukhau ca tau /
aditsuh prerayamasa tav eva prati vajinam // AKad_3.64

apurvapurusalokatrasat kailasakandaram /
pravestukamau mahata vegenanusasara tau // AKad_3.65

parsnipraharanabhyasagrahitodagraramhasa /
pañcayojanamana bhus tenasvena vyalanghyata // AKad_3.66

tau ca parvatam arudhav agratas tasya kimnarau /
tatas tadgrahanakanksam hrdayad utsasarja sah // AKad_3.67

asaknod anusartum ca kascit parijano na tam /
tarksyenapy anugamyeta dhavann indrayudhah kutah // AKad_3.68

atha valgam samakrsya sramasvedardravigraham /
drstvaikakinam atmanam svasantam ca turangamam // AKad_3.69

nirvarnayams tam uddesam manusanam agocaram /
vihasyaivatmanatmanam sanutapam acintayat // AKad_3.70

aho kim api me maurkhyam asthanabhinivesinah /
yad atma balakeneva vyartham ayasito maya // AKad_3.71

agrhitena ko varthah ko 'rthah praptena vamuna /
kimnaradvitayeneti maya mudhena neksitam // AKad_3.72

pantha nirupito nayam avisteneva dhavata /
na catra labhyate martyo mama margasya desikah // AKad_3.73

sruyate kila varsasya bharatasyavasanabhuh /
kailasasamnkrsteyam iha martyasya ka katha // AKad_3.74

vane parnatrnakirne padamudras ca vajinah /
na syur yadanusarena yasyami sibiram nijam // AKad_3.75

kevalam daksinam asam puraskrtya yathatatha /
gantavyam kim tu madhyahnasamayo 'yam upasthitah // AKad_3.76

anubhuto 'timatram ca khedas tad iha sampratam /
labdhva kuto 'py apastabhir yasyami vigatasramah // AKad_3.77

iti samcintya paniyam anvesitum itas tatah /
paribhraman ghanasnigdham sakhinam khandam aiksata // AKad_3.78

tatas tadanukulena patha gacchan samiranaih /
ahladyata navotphullakamalamodavahibhih // AKad_3.79

mattadvipapadasaktamrnaladaladanturam /
sa panthanam athapasyad ambhasam anumapakam // AKad_3.80

tena gatvagakhandasya madhye jaladhisamnibham /
adrstaparaparyantam aluloke mahatsarah // AKad_3.81

tadalokanamatreana duradapagataklamah /
prapyata tulpulinopantam vajino 'vatatara sah // AKad_3.82

krtvapanitaparyanam tam sthaliluthitotthitam /
grhitasadvalagrasamaplutadhutakesaram // AKad_3.83

uttarya sarasastiratarau samyamyam vajinam /
ksiptvasidhenulunani trnanyetasya cagratah // AKad_3.84

svayam sasnau papau vari bubhujeh bisakandalih /
uttariyasirodhano nisasada silatale // AKad_3.85

tilakam

tato muhurtavisranta uttarasmin sarastate /
samuccarantam susrava gitadhvanim amanusam // AKad_3.86

tasyam disi drdhasaktacaksur utksiptakandharah /
tam adau nibidasrotrasuktir indrayudho 'srnot // AKad_3.87

kuto 'tra vijane gitam ity aviskrtakautukah /
utthaya candrapido 'tha tam eva disam abhyagat // AKad_3.88

gitaravanalubdhena salilam abhidhavata /
aprstenapi margo 'sya margenaiva nyavedyata // AKad_3.89

gatva prasadam aiksista sphatikam natiduratah /
hasantam iva kailasasobhavibhavamamsubhih // AKad_3.90

devam caturmukham tatra ratnapithapratisthitam /
bhagavantam umakantam dadarsa praninama ca // AKad_3.91

tasyatha daksinam murtim asritya vihitasana /
utsanganihitam vinam vadayanti kalasvanam // AKad_3.92

dehprabhavitanaena kundagaurena sarpata /
saksal laksmir iva ksirajaladher madhyavartini // AKad_3.93

kopagnisamitanangapratyujjivanavañchaya /
ratih prasadayantiva tapasa parvatipatim // AKad_3.94

nave 'pi vayasi praptavairagyabhyasavasana /
vyaloki kanyaka tena dhrtapasupatavrata // AKad_3.95

candrapido 'tha tam drstva vismayavistamanasah /
keyam syat kanyaka nasya divyatam prati samsayah // AKad_3.96

cakkalakam

nantardhanam iyam gacchen na va gaganam utpatet /
na maunam avalambeta martyasamdarsanena va // AKad_3.97

ityadi cintayann asta stambhacchaditavigrahah /
gitavasanasamayapratiksanaparayanah // AKad_3.98

tilakam

satha gitam samapayya vinidhaya ca vallakim /
pranamy candracudaya candrapidam abhasata // AKad_3.99

atithe svagatam te 'stu saumya visramyatam iha /
prapto 'si svam imam bhummim ita agamyatam iti // AKad_3.100

candrapidas tad akarnya bahv atmanam amanyata /
vrajantim anu vavraja devatavat pranamy tam // AKad_3.101

vivesa natidure 'tha nijasramaguham asau /
sthitajinakusalabupatradandakamandalum // AKad_3.102

tatra darbhasanasinam upavista mrgajine /
papraccha candrapidam sa svarupagamanadikam // AKad_3.103

sa tu sarvam yathavrttamacacakse savistaram /
sa ca vijñatavrttanta nirjagama tato bahih // AKad_3.104

grhitabhiksapatra ca ksanam asta taror adhah /
apuryata svayam sirnaih phalais tad amrtopamaih // AKad_3.105

tatas tadupayogaya candrapidam nyayunkta sa /
anvatisthad vacas tasyah sa ca vismayamanadhih // AKad_3.106

tasminn atha krtahare giriprasravanantikam /
gatva sapi phalaharaprakriyamatram acarat // AKad_3.107

agatya ca punas tasminn upavista mrgajine /
tarapidojjayinyadikathaya ksanam asta sa // AKad_3.108

api nama svavrttantam madvad esapi varnayet /
prstety evam ksanam dadhyau candrapidah sakautukah //
AKad_3.109

drstva casyah prasamamadhuram akrtim bhavasuddhim
daksinyam ca prakrtisaralam labdhavakyavakasaḥ /
atmodantam niyatam akhilaṃ vaksyati prarthiteyam candrapidā
ksanam atha kṛtaprasnaṃpratyayo 'bhūḥ // AKad_3.110

iti śrīvīpāścīdvarāgrāgānyācāryābhāttasrījāyāntasunor
abhinandasya kṛtau kādambarikathasare tṛtīyāḥ sargāḥ

caturthāḥ sargāḥ

sa tadgūṇāprabhavarddhivardhamānakutuhalaḥ /
tam avocata madhuryavinayodaraya gira // AKad_4.1

tvatprasadaḥkṛtenaiva pragalbhyena mamamūṇa /
mano bhagavati prasnacāpale vīnīyujyate // AKad_4.2

na madrsadrsam bhūmir iyam āścāryasamtatīḥ /
tadākhyānaprasadēna jāno 'yam ānugṛhyatam // AKad_4.3

katamo mūṇigandharvasiddhavidyadharaḥdisu /
pūnyēna jānmana vāmsō bhagavatyā vibhūsitāḥ // AKad_4.4

pañcabhūtatmakam cedam dhātte dhavalatam vapuḥ /
katham kam api digdāntidāntakāntīyāsīnim // AKad_4.5

nave vāyāsi kim catītvīravairāgyākāraṇam /
yēnarānyānīvasādī duḥkham idṛg vīśahyate // AKad_4.6

iti tasmīn vādāty eva sthūlasrūkanāvārsīnī /
rūrōdā vālkālacchānnavādāna divyākānyakā // AKad_4.7

ākāmpatā mānasa cāinam cāndrapīdāsya pāsīyātāḥ /
īyam apy ākṛtīr nāmā duḥkhair yad abhībhyātē // AKad_4.8

asau cīram rūdītva tu vālkālonmṛstālocāna /
dīrgham usnam ca nīhsvāsya vyāhartum upacākrāmē // AKad_4.9

rājaputṛa kim etēna sōkāikāvāsater māma /
pāpāyā māndābhāgyāyā vṛttāntēna śrūtēna tē // AKad_4.10

tathāpi yādī tē cīttam kutūhalāvāsīkṛtām /
tad idam vārnīyātē sarvām ākārnīyā yāthākṛāmām // AKad_4.11

suprasiddhām idam tāvat tāvā śrūtīpātham gātām /
yāt sāntīy āpsarāsō nāmā sūrāsādīmānī kānyākāḥ // AKad_4.12

caturdāśā ca tadvāmsāḥ pṛthākpṛthāgāvāsthītāḥ /
sōmāmṛtāsāmīrākādāksākānyādīsāmbhāvāḥ // AKad_4.13

dāksākānyōdbhāvām tēsu gāndhārvanām kulādvayām /
kānyē mūnīr ārīstētī dvē dāksāsya bābhūvatūḥ // AKad_4.14

tātrā cītrārāthō nāmā gāndhārvanām ādhīśvārāḥ /
mūnēḥ śrūtāyāsāḥ putṛāsa cītrāsēnādīpūrvājāḥ // AKad_4.15

tūmbūrūprābhṛtīnām tu jyēsthō 'rīsthāsūtāḥ kṛtī /

hamsabhidhano gandharvarajah prathitapaurusah // AKad_4.16

akrtrimam anutpannam anyukalusyadusanam /
rudham parasparam prema tayor gandharvarajayoh // AKad_4.17

itas ca natidure 'sti nanaratnojvala girih /
hemakuta iti khyatah sa nivasas tayor dvayoh // AKad_4.18

tasmin vasanty asamkhyatas tadbhujastambhasmsritah /
gandharvas tau ca visrambhabhumir janmadvisah para // AKad_4.19

atha yat somasambhutam ekam apsarasam kulam /
gauri namodabhut kanya tasmin pratikrtir vidhoh // AKad_4.20

hamso gandharvarajas tam uduhe tuhinaprabham /
tato yathartham namapa sarvatha hamsagamini // AKad_4.21

cirasambhrtavisrambhanirbharam grhavasino /
tayor udabhavat sunur eko 'pi na mahatmanoh // AKad_4.22

aham tu mandabhagyaika kanya duskrtakarini /
udabhuvam tayor asya dukkhabharasya bhajanam // AKad_4.23

anapatyataya tato majjanma sutajanmavat /
abhyanandatkrtanandah krtodaramahotsavah // AKad_4.24

dehacchayam imam viksyatah somakramagatam /
cakre varnanurupam sa mahasveteti nama me // AKad_4.25

saham pitgrhe bala vallakiva kalasvana /
samcaranti svabandhunamankadankamaharnisam // AKad_4.26

anavaptarasvasvadasnehadidvandvasamtatih /
atyavahayamaklesapesalasthiti saisavam // AKad_4.27

yugalakam

atha balyat param prapam aham nanarasapadam /
manobhavavikaranam ekam ayatanam vayah // AKad_4.28

kadacid atha ramyesu madhumasadesv aham /
acchodasarasi snatum agateha sahambaya // AKad_4.29

adrstapurvam anyatra vibhutim iha madhavim /
sakhibhih saha pasyanti kanane vyaciram ciram // AKad_4.30

ekasmimstu pradese 'nyapuspagandhabhibhavinam /
abhyajighramanaghratapurvamamodamadbhutam // AKad_4.31

tasya prabhavajijnasasena vihitatvara /
natiduram tato gatvapasyam munikumarakam // AKad_4.32

asprstam iva kandarpam isananayanarcisa /
kalankaviprusa bimbam adusitam ivaindavam // AKad_4.33

viruddhair api rupasya mekhalajinavalkalaih /

krta dhikamanoharirupatisayavibhramam // AKad_4.34

tena karne krta kacid apurvatarumañjari /
tatah pravrttam amodam samaghrataavati muhuh // AKad_4.35

tam kuto 'py agatam kantam lavanyamrtanirjharam /
caksusa sampibantiva kautukotksiptapaksmāna // AKad_4.36

rupaikapaksapatena gunadosanapeksina /
tatah kusumabanena nitasi vasam atmanah // AKad_4.37

tato 'pasartukamaham apragalbhataya muhuh /
kenapi preryamaneva tadantikam upagamam // AKad_4.38

vandyo munijanas ceti pracalanmanikundalam /
akarsam vandanam tasmai tanmukhanyastalocana // AKad_4.39

tatah krtapranamayam mayi so 'pi manobhuvah /
patito gocare citram alanghya bhavitavyata // AKad_4.40

smaropadistayevatha buddhva tadvikrtim dhiya /
labdhastha tatsvarupadiprasnapragalbhyam agamam // AKad_4.41

atha parsvastham apraksam anyam munikumarakam /
tulyatejas tapovesam tasya sabrahmacarinam // AKad_4.42

bhagavan kathyatam ko 'yam kimakhyah kim ihagatah /
karne ca nihitanena kasyeyam mañjari taroh // AKad_4.43

so 'bravit suraloke 'sti surasurasirorcitah /
svetaketur iti khyato rupenapratimo munih // AKad_4.44

pundarikasarah snatum agamat sa kadacana /
nityam samnihita tatra laksmir enam vyalokayat // AKad_4.45

sa tadalinganeneva darsanenaiva kevalam /
pundarika krtarthatvam avapa svasanikrte // AKad_4.46

udapadi tadaivasya kumarah sa taya sriya /
tava putro 'yam ity uktva nyavedi svetaketave // AKad_4.47

so 'pi yogadrsa drstva yathavat sutam agrahit /
nama janmocitam casya pundarika iti vyadhat // AKad_4.48

yojayamasa samskarair enam munijanocitaih /
atite balabhava ca nyayunkta tapase pita // AKad_4.49

ayam sa pundarika te varnitah srnu mañjarim /
caturdasiti krtvadya prasthito 'yam sivalayam // AKad_4.50

vrajato nandanenasya vanadevataya svayam /
tvadkrter alankaras tulyo 'yam iti sadaram // AKad_4.51

parijatadrumad esa dugdhodadhisamudbhavat /
adaya mañjari karne 'nicchato 'pi nivesita // AKad_4.52

yugalakam

iti tasmin vadaty eva capale grhyatam iyam /
kim anena tava prasnalobhenety abhidhaya mam // AKad_4.53

anayi munina tena sa suradrumamañjari /
apaniya nijat karnan mama karnavatamsatam // AKad_4.54

yugalakam

matkapolatalasparsaprakampataralanguleh /
tena praskhalita hastad aksamala na laksita // AKad_4.55

apraptaiva ca sa bhumim grhita sahaya maya /
asminn avasare chatragrahini mam avocata // AKad_4.56

snata devi ciram bhartdarika gamyatam iti /
tatah pratinivrttayam mayi tam sa sakhavadat // AKad_4.57

vayasya kim idam cetasa tava viplutam idrsam /
hrtam apy anayajñāsir aksamalam na kanyaya // AKad_4.58

hrtā nameyam anaya hrdayam nanu raksyatam /
tato 'sau punar agatya krtakopam ivavadat // AKad_4.59

apahrtyaksamalam me kva cauri nanu gamyate /
atha mandam vihasyeva mayasya nihita kare // AKad_4.60

avamucyaksamaleti kanthan muktavali nijat /
sapy alaksyata nanena manmukhasaktadrstina // AKad_4.61

yugalakam

sakhibhir api me drstam idam capalam ity aham /
kiñcitsamjatalajjeva sarasastiram agamam // AKad_4.62

atraham asvatantraiva ksanam snatva yatha tatha /
agaccham ambaya sakam tadgunadhyayini grham // AKad_4.63

gatva savedanasmiti visrjya sakalah sakhih /
pravisyai kakini geham asam mohavisamsthula // AKad_4.64

kva gatasmī kim uktasmī tena ko 'savaham ca ka /
kim idam kah prakaro 'yam iti najñāsīsam tada // AKad_4.65

muhurtad eva tambulakarankagrahini mama /
priya taralika nama pravisyedam athabavit // AKad_4.66

karne munikumarena krta te yena mañjari /
tvayyagatayam prstasmī svarupam tena tavakam // AKad_4.67

tacchrutva ca svayam tena likhitva vastrapattika /
ekakinyai tvaya tasyai deyetyuktva samarpita // AKad_4.68

tatas taralikayas tam hastad adaya pattikam /
tasyam tu likhitam aryam imam aham avacayam // AKad_4.69

duram muktalataya bisasitaya vipralobhyamano me /
hamsa iva darsitaso manasajanma tvaya nitah // AKad_4.70

sa tu taimirikasyeva babhuva bahulaksapa /
moharyaryapy anaryeva sutaram manaso mama // AKad_4.71

vada tena kim uktasi sa kim uktas tvayapi va /
tadantike ca visrabdham usitasi kiyacciram // AKad_4.72

ittham taralikam tat tad alapanti punah punah /
kañcid ahnas tato matram unmattevatyavahayam // AKad_4.73

atha pralambamane 'rke pratihari pravisya me /
bhartrdikaya drstau yau tau munikumarakau // AKad_4.74

tayor anyataro dvari tisthatiti nyavedayat /
sighram pravesayety ukta maya tadabhisankaya // AKad_4.75

sa ca pravesayamasa tasya tam sahacarinam /
satkarenocitenaham bhaktya cainam apujayam // AKad_4.76

muhurtam iva visramya paryanke madupahrte /
maduttariyasammrstasudhautacaranadvayah // AKad_4.77

drstim taralikayam sa vaktukamah ksanam nyadhat /
maya so 'jñāyi prstas tu lajjamana ivabhyadhat // AKad_4.78

aham kapiñjalo nama tasya balasuhrn muneh /
na vak pravartate me 'sminn anabhyasta ivadhvani // AKad_4.79

kvayam munijanah santah kva camī ragavibhramah /
tathapi vyavasayo 'yam suhrtsnehavasanugah // AKad_4.80

tad ucyate prayatayam rajaputri tada tvayi /
haste muktavalim bibhrat sa madantikam agatah // AKad_4.81

aho ramyaksamaleyam tvayaniteti tatksanam /
vihasya sa maya noktah kiñcic cintopasantaye // AKad_4.82

nopadesaprakaro 'sau na sa drstantavistarah /
na so 'sty upayo mantra va yo maya nabhyadhiyata // AKad_4.83

vacobhih khidyamano me trapanatasirodharah /
ksanam antarhito mattah sutaram mam apidayat // AKad_4.84

krchrad iva maya labdho vicinitya sakalam vanam /
anya eva sa samvrtto vacasam yo na gocarah // AKad_4.85

tadavastham samalokya vigatasah prabodhane /
aham tatpranaraksartham evam yatnaparo 'bhavam // AKad_4.86

astirya nalinipatrasayanam candanoksitam /
tatrasthasyasya karpurapamsun angesv avakiram // AKad_4.87

trapaya tadavastho 'pi sa kiñcid vaktum aksamah /
sabaspamalinam dinam mayi drstim apatayat // AKad_4.88

tato 'ham idam evatra praptakalam acintayam /
rajaputri suhrpranadaksinartham upagatah // AKad_4.89

atah param tu samarthyagatartha mama ya girah /
kanthe viparivartante nunam tvam api vettha tah // AKad_4.90

iti tasmin vadaty eva pravisya praha kañcuki /
tvam asvasthanarireti jñatva devi samagata // AKad_4.91

tac chrutva janasammardabhirur yatah kapiñjalah /
na sa prativacah kiñcin mamakinam apaiksata // AKad_4.92

taduktam tu dasam tasya janasyavetya tadsim /
agatam nagatam vapi naham ambam alaksayam // AKad_4.93

tatah kamalinim raktam tyaktva kvapi gate ravau /
udite sarvatha vame vidhau vaidhuryadayini // AKad_4.94

unmuliteva kamena dagdheva virahagnina /
punas taralikam eva sasrukantham avadisam // AKad_4.95

aham yatha tatha vapi bhavayam sa tu matkrte /
katham bhavisyatity esa cinta dalayativa mam // AKad_4.96

itah sastram kulacaro lajja gurujanadbhayam /
itah kamo vasanto 'pi viraho maranad bhayam // AKad_4.97

vada kim karavany atra muhyativa mano mama /
ma bhun me varake viprapranabadhena majjanam // AKad_4.98

ityadi vilapantya me tatkalasulabhodaya /
jahara cetanam murcha nidreva nayanadyutim // AKad_4.99

atha mam grahayitvasau samjñam sitajalanilaih /
nipatya padayoh sasrunetra taralikabavit // AKad_4.100

kim sastram guravah ke ca ka lajja ka kulasthitih /
raksyantam atmanah prana yunas tasya ca sarvatha // AKad_4.101

gandharvanam vivaho 'yam icchayanyonyasamgamah /
sastresu pathitas tasmāt turnam uttistha gamyatam // AKad_4.102

tayaivam ukta tatkalayogyavesagraha grhat /
tam ekam agratah krtva nirgataham alaksita // AKad_4.103

abhyagamam imam bhumim autsukyacatulaih padaih /
tada me daksinam caksur aspandata muhur muhuh // AKad_4.104

avyaktam iva casrausam kanane ruditadhvanim /
tena cotpannasankaham agaccham adhikatvaram // AKad_4.105

padani katicidgatva ha vayasya taponidhe /
pundarika kva yato 'si sunyam krtva jagattrayam // AKad_4.106

ha hato 'smi vilino 'smi dagdho 'smi karavani kim /
gatva tatasya vaksyami svetaketoh kim agratah // AKad_4.107

ayi pape mahasvete na tustasyaksamalaya /
hrta me suhrdo 'musya pranavrttir api tvaya // AKad_4.108

vayasya dehi me vacam na jivami tvaya vina /
tato 'srnavam ityadi vilapantam kapiñjalam // AKad_4.109

cakkalakam

atha pravepamanangi visamsthulapadakrama /
kenapyutksipya niteva tam pradesamayasisam // AKad_4.110

gatva tam aham adraksam tatksanotkrantajivitam /
kim cirenagatasiti rusitveva tatha sthitam // AKad_4.111

etavad uktva murchadhim svavrttantam atah param /
vivaksantiva sa kanya nipapata silatale // AKad_4.112

pranastacetanam cainam candrapido 'valokayan /
prasnakaritam atmanam krtagasam amanyata // AKad_4.113

sasambhramam samutthaya kadalidalamarutaih /
toyais ca sisirasvacchaih samjñam enam ajigrahat // AKad_4.114

avapya cetanam esa smrtva tadvyasanam nijam /
tad evanubhavantiva ruroda vilalapa ca // AKad_4.115

tarunam apy abhjayanta hrdayani tada suca /
pratisabdanibhenocchaih kakubho 'py arudann iva // AKad_4.116

candrapido 'tha tam aha basparuddhaviglocanah /
astam na sakyate vaktum srotum canyad atah param // AKad_4.117

katham apy upasamhrtya sokavegam tu savadat /
kim atah param asty anyad vacyam srotavyam eva va // AKad_4.118

kim tu klesaya yenasalesena hatajivitam /
rajaputra bibharmidam tad ascaryam bravimi te // AKad_4.119

tada tasyatitivrasya dukkhabharasya tadrasi /
na kacin maranadanya mayagrahi pratikriya // AKad_4.120

maranavyavasayaniscalā krtavaty asmi ca samvidhanakam /
niriyaya ca candramandalat purusah ko 'pi himopamadyutih //
AKad_4.121

so 'vatirya gaganan mahitale tam nidhaya bhujapañjarantare /
utpatan divam udaraya gira mam avocata piteva santvayan // AKad_4.122

virama maranodyogad asmat priyena tavamuna punar api mahasvete vatse
bhavisyati sangamah /

iti giram aham tasmac chrutva sasambhramavismaya kim idam iti tam
tatraprccham prasrtya kapiñjalam // AKad_4.123

priyasakhā apahrtya kvadhuna gacchāsiti
sphuritavikatakopatopamuktordhvadrstih /

mama vacanam adattva kiñcid evativega krtaparikarabandhah so 'py agad
antariksam // AKad_4.124

pasyantyam mayi te trayo 'pi vivisuh sitatviso mandalam
tatsampratyayasamhrtocitavidhih saham sritedam vratam /
tatenaitya tatah prabhṛty aham ihasinatha netum grham yatnenapi
na pariteti suciram sthitva gatah svan grhan // AKad_4.125

iti srivipascidvaragraganyacaryabhattachasrijayantasunor
abhinandasya kṛtau kadambarikathasare caturthah sargah
pañcamah sargah

ity aveditanirvyajanijavṛttantavistara /
virarama mahasveta nihsvasaglapitadhara // AKad_5.1

candrapidas tu taddhyayanmanobhavavijrmbhitam /
sakampavismayo 'py antas tam avocata santvayan // AKad_5.2

maya te ciravṛtto 'pi parinamamapasyata /
sokah pratyagratham nitah kautukavistacetasa // AKad_5.3

sa tvamarhasi kalyani na sokam kartum idrsam /
asvasitasi devena nunam candramasa svayam // AKad_5.4

ko 'nyas tathavidhakaras tacchaktir mandalat tatah /
nirgatya tatraiva visan nisi sambhavyate narah // AKad_5.5

sruyante gatayas citra devatanam anekasah /
varasapatapahsaktiyogavaicitryanirmitah // AKad_5.6

svetaketus ca tasyaste prajapatisamah pita /
nasty eva tasya tapasam asadhyam nama kiñcana // AKad_5.7

ityadiyuktyupanyasair itihasanidarsanaih /
mahasvetam samasvasya punah papraccha tam asau // AKad_5.8

sa te taralika nama visrambhanibhrta sakhi /
gata bhagavati kvadya na hi sa tvam vimuñcati // AKad_5.9

athovaca mahasveta kvasau yati tapasvini /
srñvannapi nimittam te yatha sa prahita maya // AKad_5.10

yah sa citraratho nama gandharvadhīpatirmaya /
varnito yena devo 'yam pratyastapi mahesvarah // AKad_5.11

yena khanitam atyaccham acchodakhyam idam sarah /
yena caitraratham nama kṛtam etac ca kananam // AKad_5.12

tasyamrtasamudbhute prasutapsarasam kule /
mahisi madira nama jivitat api vallabha // AKad_5.13

tayoh kadambari nama kanyasti navayauvana /
laksmim upahasantiva rupalavanyavibhramaih // AKad_5.14

taya saha mahat prema balyat prabhṛti me tatha /

yathaikam eva janati jano jivitam avayoh // AKad_5.15

viditva dagdhavrttantam imam sapadi mamakam /
sagrahin niyamam bala varyamanapi bandhubhiih // AKad_5.16

mahasvetasya dukkhasya yavan na labhate 'vadhim /
tavan maya na kartavyam panigrahanam atmanah // AKad_5.17

ato yatha yatha tasya yauvanasrir vijrmbhate /
tatha tatha tato dhatte khedam citrarathah param // AKad_5.18

samdistam tena me putri yatasvavahita tatha /
yathemam durgrahagranthim vimuñcati tava svasa // AKad_5.19

atas taralika tatra maya prakaranocitam /
prahita bahu samdisya svas caganteha sa punah // AKad_5.20

itittham kathaya nitva mahasvetasrame dinam /
candrapidah prayate 'stam arke samdhyavidhim vyadhat // AKad_5.21

tatrendrayudham aniya samyamyā nicule kvacit /
mahasvetodite dese parnasayyam akalpayat // AKad_5.22

tasyam tasya nisannasya srantasyapi yathasrutam /
katham ascaryabahulam tam eva dhyayatas ciram // AKad_5.23

punas cintayatah senam vaisampayanam eva ca /
pattralekham ca sa ratrih gata prayena jagratah // AKad_5.24

indrayudhas tu baspardram mahasvetamukhe drsam /
sapatyabhijñam asvo 'pi bhramsam manusavad dadau // AKad_5.25

prayatayam tu yaminyam krtaprabhatikakriye /
samadher utthitam buddhva mahasvetam tadantikam // AKad_5.26

candrapide praviste 'tha natidurodite ravau /
sagandharvakumarasau tatas taralika yayau // AKad_5.27

sa pravisyā mahasvetam pranipatyopavisyā ca /
siddharthasiti tatprsta valitagrivam abavit // AKad_5.28

tvatsamdesam nisamyoktam yattaya bhartdrarīke /
tattvam tacchasanayatakeyurakamukhacchrnu // AKad_5.29

atha keyurakah praha nanabhijñasi cetasa /
svasya svameva cedam te manmanah kim pariksase // AKad_5.30

athava bhūmir asyāham upalambhasya bhuyasah /
tapovanānivasinyam tvayī svagrāvartini // AKad_5.31

akarnya tava samdesavacas taralikamukhat /
esa te pratisamdesah priyasakhyā niveditah // AKad_5.32

iti srutva mahasveta ksanam niscalalocana /
cintayitva kim apy antas candrapidam abhasata // AKad_5.33

rajaputra tavakarah sadacaras ca pesalah /
tanoti sarvabhavena nihsprhanam api sprham // AKad_5.34

kadambarivacas cedam srutam keyurakat tvaya /
tatra ko va pratikarah svayam madgamanad rte // AKad_5.35

ito na dure gandharvarajadhani tadadya tam /
pasyasmadanusedhena svo gantasi svavahinim // AKad_5.36

udattamadhurametam darsayantya tavakrtim /
bahu gandharvalokasya mayapyupakrtam bhavet // AKad_5.37

candrapidas tu tam praha bahuktva bhavagaty alam /
anatikramaniyam me muninam api sasanam // AKad_5.38

pravartata tato gantum sa mahasvetaya saha /
padbhyam eva niyujuyasvam prati keyurakam drsa // AKad_5.39

keyurako 'grato gatva kadambaryai nyavedayat /
tasyagamanam akaram gunams cahitavismayan // AKad_5.40

sa gatva kiñcid adhvanam candrapidah samasadat /
gandharvarajanagarim aparam amaravatim // AKad_5.41

asadya rajadhanim ca tungasphatikatoranam /
sapta kaksa atikramya kanyantahpuram abhyagat // AKad_5.42

keyurakopadistena vartmanatha pravisya sah /
bhasvanmanimayastambham srimandapam alokayat // AKad_5.43

tanmadhye maniparyankamadhyasinam mahiyasa /
ratnabharanacitreña strainena parivaritam // AKad_5.44

dehaphrabhavitanaena ratnakantyaabhibhavina /
prataptakanakoddyotadhauta vidadhatim disah // AKad_5.45

tatastham apy ardayatah sadacaram abhindatah /
sthitam navasya lavanyasindhorañtar taranginah // AKad_5.46

sarvopameyabhavanam upamanatvam agatam /
kadambarim dadarsasau duravispharitekṣanah // AKad_5.47

paratisayakotistharupalavanyasampadam /
tasyam nirupayann antar acintayad atha kṣanam // AKad_5.48

satyam na kascid ascaryanirmanesv avadhir vidheh /
idrsany api ratnani srastum prabhavati sma yah // AKad_5.49

mogham yati hareh kalo laksmim vaksasi bibhratah /
dehardhena vahan gaurim vañcitas candrasekharah // AKad_5.50

krtam aksnam sahasrena nirnimesena vajrinah /
ananyakarmana yena nityam esa na drsyate // AKad_5.51

ityadi cintayaty asminn atha citrarathatmaja /
pratyudyayau mahasvetam abhyutthaya sasambhramam // AKad_5.52

mahasveta tu nihsankam alingya snehanirbharam /
tam candrapidanirdesapurahsaram abhasata // AKad_5.53

ayam hi bharate varse sarvabhaumasya bhupateh /
tarapidasya tanayas candrapida ihagatah // AKad_5.54

aneneha pravistena drster visayavartina /
bhavatv akhilagandharvakutumbakamahotsavah // AKad_5.55

atha kadambari tasmin paksmotksepavikasinim /
akarnaprasrtapangam ciram drsam apatayat // AKad_5.56

dvarena vivrtenatha tenaiva nijamayaya /
madano 'ntah pravisasya babandha hrdaye padam // AKad_5.57

ratnapithopaviste tu candrapide tadantike /
adhyasatam katham ekam hamsacitrarathatmaje // AKad_5.58

lajjastimitam asinam atha kadambarim balat /
mahasveta grhacaram candrapide nyadhapayat // AKad_5.59

sariranirvisesasyah kadambaryah priya sakhi /
madalekhabhidhanasya caranaksalanam vyadhat // AKad_5.60

kadambari tu sasvedaparakampikarapallava /
tambulacchadmanatmanam svayam asmai nyavedayat // AKad_5.61

tadangulitalasparsamadhuryahrtamanasa /
nalaksayata sa ratnavalayam skhalitam karat // AKad_5.62

candrapido 'pi tatpanisamsparsasukhasampada /
tada tribhuvanadhisam ivatmanam amanyata // AKad_5.63

tatas tusnim upasine sarvasmin kanyakajane /
sukasarikayor asit kalahah kelikaranam // AKad_5.64

tatprasange ca sotprasam tayoh kalahavrdhdhaye /
candrapido 'bravid yena sarva jahasuranganah // AKad_5.65

tas ca dantaprabhadhautadinmukha madhurasvarah /
candrapidagirot jahrustaram kadambarimanah // AKad_5.66

ksanamatre vyatite 'tha pravisya praha kañcuki /
rajaputryau yuvam drastum devi nirvighnam icchati // AKad_5.67

kridaparvatake krtva sutaramanimandire /
candrapidam sukhasinam ayatam matur antikam // AKad_5.68

tatradhyasitaparyankam keyurakapurahsarah /
mukhyah kadambarisakhyah candrapidam sisevire // AKad_5.69

snananulepanaharakriyah sa tadupahrtaih /
cakre 'martyapuraprapyair vibhavair upapaditah // AKad_5.70

atha mandaprabhe bhanau bheje kadabari nijam /
madalekhadvitiyaiva mahaprasadamastakam // AKad_5.71

candrapidam ca tatrastha kridaparvatavartinam /
niravarnayadakarnaprasrtapangaya drsa // AKad_5.72

candrapide tada tasyah kataksas tiksnakotayah /
samam nipetus tasyam ca kusumayudhasayakah // AKad_5.73

kataksair upanitam ca ksipram krtasamagamaih /
tallavanyam pibantiva madalekham uvaca sa // AKad_5.74

na maya madano nama kathasvapi sakhi srutah /
adya pratyaksato drstah sa candrapidavigraha // AKad_5.75

na mahasvetaya kiñcid uktam prakrtavastuni /
atha cehanayantyamum sarvam uktam anaksaram // AKad_5.76

api nama vikaro me tadanim laksitas taya /
kim va na laksayed esa drstamanmathavikriya // AKad_5.77

adyapi nijasamkalpaviruddham vikriyam imam /
manasah samharamy eva sthulam api yathatatha // AKad_5.78

kim tv asau sesaharo 'syastulyam mandanam akrteh /
urasy anicchato 'py asya turnam amucyatam tvaya // AKad_5.79

madalekha grhitva tam haram gatva tadantike /
tathovaca yatha tena pratyukta sa na kiñcana // AKad_5.80

amucyata tatah kanthe haro 'sya madalekhaya /
saradindukarodaraprabhapuritadinmukhah // AKad_5.81

candrapidas ca harena raraja krtamandanah /
purnendur iva naksatrakalapaparivaritah // AKad_5.82

kadambari ciram tv enam avalokya nisagame /
prasadasikharat tasman mandamandam avatarat // AKad_5.83

utthaya candrapido 'tha krtasamdhyavidhis tatah /
avalambata dehena sayyam cintam ca cetasa // AKad_5.84

kim syur gandharvakanyaya vilasah sahaja ime /
utemam janam uddisya balam nartayati smaraha // AKad_5.85

drstirnipunadutiva yatha tvasya vicestate /
tatha sambhavana hiyam mama cetasi vartate // AKad_5.86

avaimi puspitas tavat kimnaranusrtikramah /
sa kalaparinamena na jane kim phalisyati // AKad_5.87

athava yauvanonmadakrta esa mama bhramah /
kva manusyah kva gandharva iti kim tena samgatam // AKad_5.88

atmasambhavana ceyamastamasadsakrama /
kalena vyajyate sarvam katham ca mama sainikah // AKad_5.89

iti cintayatas tasya nidra sucirasambhrta /
cakara mukulakare caksusi a nisatyayat // AKad_5.90

aparedyur athotthaya krtaprabhatikakramah /

kadambarimahasvete drstva labdhva cirad iva // AKad_5.91

tadanujñam tadadistagandharvaparivaritah /

sa indrayudham aruhya pratasthe prtanam prati // AKad_5.92

atha kenapy upayena labdhamargam asau nijam /

samnivistam sarastire skandhavaram vyalokayat // AKad_5.93

tatra drstva nrpan sarvan mantriputram rahasy asau /

svavrttantavidam cakre pattralekham visesatah // AKad_5.94

nisi tasyam atitayam anyedyur udite ravau /

keyurakastam agatya hemakutad abhasata // AKad_5.95

kadambari na patviti tvam abhisnam didrksate /

vismrtam sayaniye ca sesaharam upaharat // AKad_5.96

keyurakavacah srutva sametah pattralekhaya /

candrapidah punas turnam hemakutam athagamat // AKad_5.97

abhivandya mahasvetam slaghitagamanas taya /

kadambarim athapasyat pattralekhapurahsarah // AKad_5.98

udyananalinitirakalpite himamandire /

kadalidalasayyantarnisannam mlanavigraham // AKad_5.99

tadalokanamatreña muhur asvasiteva sa /

tata utthatum icchanti sayanaivasta tadgira // AKad_5.100

tatah kusalasamprasnasukhamatrapavitritah /

nananarmavilasardrah pravartanta tayor girah // AKad_5.101

tatha tatra ciram sthitva tam tatha vasavartinim /

bhangibhanitibhir vyaktam avedya nijam asayam // AKad_5.102

tadabhyarthanayadisya pattralekham tadantike /

keyurakadvitiyo 'sau jagama katakam punah // AKad_5.103

tatrojjayinyah sampraptam purvedyur lekharahakam /

avalokya tadanim tam lekham svayam avacayat // AKad_5.104

pitur ajñam tato jñatva sighragamanasamsinim /

keyurakakare nyasya tam lekham kuniteksanah // AKad_5.105

tadartham atha sammantrya saha mantrisutena sah /

evam etad iti dhyayan prasthanasthairyam agrahit // AKad_5.106

satyam vacmi bhavatprasadarasikam ceto mamaitatpadam gantum necchati

kim tu sasanam idam nollanghaniyam guroh /

manyuh samprati sahyatam punar ihagantasmi kadambarim samdisyeti

sabaspagadgadam asau keyurakam prahinot // AKad_5.107

vaisampayanam abhyabhasata bhavan samvahayan vahinim pascad

esyati yami satvaram aham svalpair ito vajibhah /

niscityeti tada prayanapatahe datte pratasthe tato gatva kiñcana
candikasramatatim adhyasta tasmin dine // AKad_5.108

tatroddhatadravidadharmikarupavesabhasatapascaranasiddhikathavino
daih /
nitva nisam satatamaskhalitaprayanaih svalpair dinais
tvaritamujjayinimavapa // AKad_5.109

iti srivipascidvaragraganyacaryabhatajayantasunor abhinandasya
krtau kadambarikathasare pañcamah sargah
sasthah sargah

atha pravisya nagarimupasya pitarau ciram /
sukanasam ca so 'dhyasta kumarabhavanam punah // AKad_6.1

tatra kadambaridhyananirataikagracetasa /
babhuva rataye nasya kiñcitsthasnu carisnu ca // AKad_6.2

nakarot priyam aharam nabodhi madhuram rasam /
na cadriyata vasamsi na siseve vilepanam // AKad_6.3

sarthacyuta ivadhvanyo yuthabhrasta iva dvipah /
vagurapasasamruddha iva sarangasavakah // AKad_6.4

diva vibhavarim dhyayan nisi vañchan dinagamam /
udicim eva sasrakso viksamano 'nisam disam // AKad_6.5

keyurakadihayatam jñatva mam kim bhajedasau /
kim vadet patralekham va sapi kim vocyate taya // AKad_6.6

iti naktandinam dhyayann anavapitanirvrtih /
kalam kiyantam apy evam candrapido 'tyavahayat // AKad_6.7

akarah samvrtas tv idrg asya gudhatmano 'bhavat /
yatha tam sunyatam tasya pitarau nadhijagmatuh // AKad_6.8

dinesv atha vyatitesu patralekha tadantikam /
prapad balahakasviyanirvrttapathasausthava // AKad_6.9

candrapido 'pi tam drstva samucchvasitamanasah /
kadambarim ivamamsta pasparsa ca muhurmujuh // AKad_6.10

atha visrabdham apraksid vada kadambarikatham /
kim asmakam smaraty esa rusitehagamanena kim // AKad_6.11

sabhyasuyam ivalokya candrapidam uvaca sa /
kim etaccintaya deva gurun aradhaya sthiram // AKad_6.12

asau hi suprasannena svayam makaraketuna /
tvayyarpita vidhivasacchripatau sririvabdhipa // AKad_6.13

tam cabhinavabhavardram balam tarulatam iva /
tivre virahadavagnau ksiptavanasi kim vrtha // AKad_6.14

keyurakamukhad buddhvagamanam deva tavakam /

vajrasanihata salivallariva vyakampata // AKad_6.15

labdhasthairyavadan mam ca pattralekhe kim idrsam /
yuktam etasya yanmanye raksamsy api na kurvate // AKad_6.16

tatah prabhrti nihsvasair vardhamanair dinair iva /
kranta grismanisevasavaksiyata sanaih sanaih // AKad_6.17

alabdhakusumamodah pragabhyasadupagatah /
duratpariharantyasyah kabarimadya satpadah // AKad_6.18

rodanarunitapange ciram vismrtakajjale /
netre madhuryamutsrjya gate tasyah kasayatam // AKad_6.19

ciram pattralatalekhyam vihaya kriyate navam /
mandanam gandayor asrukanamuktavali taya // AKad_6.20

mrduh svabhavaraktas ca pravrdhair asamosmabhih /
mlanim aniyate tasya nihsvasair adharah svaraih // AKad_6.21

stanau ca virahe tasyah soka na hi bahiskrtau /
dahapratikriyabhyastair harakarpuracandanaih // AKad_6.22

virahajyalanas tasya lavanyarasanirjharaih /
vadavas cabdhina naiti samam ity adbhutadvayam // AKad_6.23

muhuh sarasi hamsiva mrgivopavane muhuh /
puline cakravakiva muhur luthati vihvala // AKad_6.24

muhur bhavantam alingya purah samkalpakalpitam /
sunye bhujalate viksyā vilaksa patati ksitau // AKad_6.25

ma gad ayam upalabdham samkalpad api duratah /
ity upalabhate na tvam bhiteva manasapi sa // AKad_6.26

tvadakaramayam dhyanam tvadgotrapravana girah /
tvadgatrakilita drstis tasyah samprati vartate // AKad_6.27

kiyati varnyate tasyah parena virahavyatha /
svasamvedanagamyā hi sa tayaivanubhuyate // AKad_6.28

kim apy akhyatukameva bahusah sphuritadhara /
hrdayasthena kenapi guruneva nisidhyate // AKad_6.29

bhumau vivestamanangi bhujangiva kadapy asau /
diso viksyā madutsange nidhaya mukham abravīt // AKad_6.30

uttisthanaya tam gatva jivantim mam yadicchasi /
aham gantum asakta hi suduram idam antaram // AKad_6.31

sthitayam tvayi jivami tvatsparsena yatha tatha /
gatayam tu ciram kalam na sahante mamasavah // AKad_6.32

iti srutva ca drstva ca samayatasmy atah param /
devah pramanam ity uktva rudati virarama sa // AKad_6.33

candrapidas tad akarnya gatasmrtir ivabhavat /
labdhasmrtis ciram dadhyau gamane hetum atmanah // AKad_6.34

dinesv atha vyatitesu vaktum kadambaridasam /
agat keyurako 'py asu dirghadhvasrantavahanah // AKad_6.35

sa cojjayinya vibhavam pravisana viksyā vismitah /
sthane nanu mano lagnam svaminya ity amanyata // AKad_6.36

pravisiya dadrse tena candrapidah krsakrtih /
cakravaka ivaikaki priyavirahavihvalah // AKad_6.37

dadhatya parsvavartinya camaram pattralekhaya /
samvijyamanah paryankanisannaglanavigrahah // AKad_6.38

pranipatyopavisto 'sau gadham sirasi pasprse /
kurvata kusalapasnam candrapidena sadaram // AKad_6.39

tatah kadambarivartam prstah keyurako 'muna /
pattralekhamukham viksyā samksiptam idam abravat // AKad_6.40

ukto 'si nanaya kiñcid uktas cet kim iha sthitah /
uktas ceha sthitas casi krtam agamanena me // AKad_6.41

tathapi vada samdesam iti tena tu coditah /
punah keyurakah praha na hi vijñāpyase mrsa // AKad_6.42

katham jivatsu yusmasu viraho hanti mam iti /
tasyah sakutaya drstyā visrsto 'smi na tadgira // AKad_6.43

kim atra bahunoktena tathasya virahavyatha /
adyapi jivatity atra yatha dolayate manah // AKad_6.44

tatkathabhis tatha sthitva tasminn atha dine ciram /
candrapidah sukhavasam keyurakam akarayat // AKad_6.45

na raksaso na candalo na kiratas ca yady aham /
acchodasarasas tiram praptam mam vettha sarvatha // AKad_6.46

anyedyur iti samdisya sahitam pattralekhaya /
keyurakam asau ratnaih prahinot krtamandanam // AKad_6.47

tayos tu gatayor asta sutaram khinnamanasah /
gamanaya dhiya kiñcin nimittam anusamdadhat // AKad_6.48

susravatha niyuktebhyah skandhavaram upagatam /
yojanadvayamatram ca punah krtanivesanam // AKad_6.49

vaisampayanato lapsye kiñcit karanam ity asau /
pratyudgantum agad enam katakam pitur ajñaya // AKad_6.50

tatra rajakam alokya balahakaniveditam /
kva vaisampayanavasa iti senanyam abhyadhat // AKad_6.51

balahakas tv adhodrstir ullikhan medinim muhuh /
na vaisampayano 'treti sannakantham abhasata // AKad_6.52

tato 'vatirya turagadupavisya taror adhah /
ha vayasyeti vilapanpravartata sa roditum // AKad_6.53

balahako nipatyatha candrapidasya padayoh /
deva maivam krthah so 'sti jivann evety avocata // AKad_6.54

candrapidas tu tam praha naiva sraddhiyate maya /
na vaisampayano jivan muhurtam mam vimuñcati // AKad_6.55

iti sambhrantacittam tam punar aha balahakah /
sruyatam deva tadvrttam yathasav iha nagatah // AKad_6.56

deva tadsam adisya prasthitam tvam anuvrajat /
tatah pratinvrtto 'sau tatraivasta yathasthiti // AKad_6.57

aparedyur athotthaya vidhaya prakrtah kriyah /
vinodayitum atmanam sa cacara vanasthalih // AKad_6.58

tatra sapratyabhijñanam sthanam sthanam nirupayan /
kiñcin nastam ivanvestum aicchad uttrastalocanah // AKad_6.59

tato 'stabhimukhe bhanav asmabhih so 'bhyadhiyata /
sthiyatam adya sistas tu svo drastasi vanasthalih // AKad_6.60

athasau vicarann eva sabhyasuyam ivavadat /
yata yuyam na gantavyam yavajjivam ito maya // AKad_6.61

sa bahuni dinany asta tatraiva vicaran vane /
na ca kenapyupayena saktas calayitum tatah // AKad_6.62

krtaprayopavesena padayoh patatanisam /
iyata rajacakrena narthito 'py atyajad graham // AKad_6.63

tatas tatra ciram sthitva karyasesam apasyata /
ayatam iha sainyena tvam pramanam atah param // AKad_6.64

iti srutva nipatitah sokavismayasamkate /
candrapidastathaiivasta tarumule krtasanah // AKad_6.65

atha vartam viditvemam samatyantahpuro nrpah /
anapeksitavrttantas tam evoddesam agamat // AKad_6.66

tatra ksanam iva sthitva svayam prstva balahakam /
adhikshipann iva praha candrapidam ksitisvarah // AKad_6.67

nunamutpadito manyur avinita tvayasya sah /
yenantahsphurata so 'dya tvam vihaya vanam sritah // AKad_6.68

viyuktau na pura drstau yuvam ksanam api kvacit /
kim jatamadhuna yena tvam grhe sa tapovane // AKad_6.69

vina na hi nimittena sakya sodhum gariyasi /
matapitrsuhrdbandhudesavittaviyogita // AKad_6.70

ity uktavati bhupale sukanasas tatah param /
antah sphuritasoko 'pi stambhitaksobham abhyadhat // AKad_6.71

kim etad avicaryaiva vastutattvam atarkayan /
sankanumanamatrena krtadhir api bhasase // AKad_6.72

alatavrstir indor va ksirad va kantanodgamah /
tasya manyuh kumarad va kasya sambhavanaspadam // AKad_6.73

papah sa eva durjatah suciram pathitah sukah /
yatramrtaraso 'py uptah phalitah kalakutavat // AKad_6.74

sa tvam kumara sarvasyah prthivya ekajivitam /
duratmano na tasyarthe sokam udvodhum arhasi // AKad_6.75

tasmin viratavakye tu patitva padayoh pituh /
sasrukantham athovaca candrapidah krtañjalih // AKad_6.76

tata sankitadosasya prayascittam idam mama /
gatva tam anayamiha tvam anujñatum arhasi // AKad_6.77

tam agatam ihalokya prstva sapatthapurvakam /
tato gunam va dosam va kramena mama vetsyasi // AKad_6.78

tatrastham tam ananiya mayaitat svagrham punah /
na pravestavyam ity esa grhyatam mama niscayah // AKad_6.79

tathoktavati tasmims tu raja baspakuleksanah /
apasyan mantrino vaktram sa ca tatra bahuktavan // AKad_6.80

sarvopayaprayogena pitra tena ca mantrina /
candrapido niruddho 'pi nacalan niscayat tatah // AKad_6.81

siñcanti baspadharabhir maulim asya manorama /
karunam vilapanti ca ciram enam abodhayat // AKad_6.82

tvayi sthite nijotsangasthitam pasyami putrakam /
nunam andhibhavamy eva tvayi putra gate punah // AKad_6.83

ittham vilasavatya ca taya ca karunoktibhih /
ciram ardrirto 'pyesa na jahati sma niscayam // AKad_6.84

tato 'srubharasamruddhagadgaksaraya gira /
yatha janasi putreti katham apy avadan nrpah // AKad_6.85

dattanujñas tatah pitra pranamya sakalan gurun /
srutva ca yatnasamruddhabaspadharas tadasisah // AKad_6.86

candrapidah pathi srantan vinivartya yatha tatha /
parthivan parivarena pratisthata laghiyasa // AKad_6.87

kim tan mayabhyadhayiti duyamanamanah suca /
senaya saha rajapi vivesa nagarim sanaih // AKad_6.88

balahakas tu senanir varyamano 'pi bhubhuja /
svagrhan apravisyaiva sa candrapidam anvagat // AKad_6.89

candrapidas tato gacchan dayitadarsanotsukah /
amanyata trnayaiiva madhyam kailasavindhyayoh // AKad_6.90

najiganad druman adrin na nadir na vanasthalih /
na ratrim napi divasam dhavann indrayudhena sah // AKad_6.91

tatah pravartata pravrt pinonnatapayodhara /
kanta navarasardreva pratyudgantum ivagata // AKad_6.92

tam apy aganayitvasau vrajan katipayair dinaih /
acchodasarasas tiram avapakalusambhasah // AKad_6.93

apanitasamayogah parivartya ca vasasi /
mahasvetam atha drastum sa jagama tadasramam // AKad_6.94

tatrapasyanmahasvetam tadalokanalajjitam /
vadantim nijadauratmyam pralapakarunasvanam // AKad_6.95

tatkarana-parijñanamohanispandapaksmāna /
niriksya caksusa prsta candrapidena sabravit // AKad_6.96

keyurakamukhad buddhvagatam tvam pitur ajñaya /
dinani katicit sthitva kadambarya niketane // AKad_6.97

tata etya yathanyayam asinatra tapovane /
vipram yuvanam adraksam vicinvantam vanasthalih // AKad_6.98

yugalakam

sapratyabhijñam alokya mam asau manmathonmukhah /
tivram udvejayamasa narmavakrokticapalah // AKad_6.99

tato nirbhartsyamano 'pi varyamano 'pi yatnatah /
sa bahuni dinany asta tatha mam upapidayan // AKad_6.100

ekada tu sayanam mam agatya nisi nistrapah /
krtañjalir anangarto yayace ratidaksinam // AKad_6.101

tato dhigiti sakrodham abhidhaya kamandaloh /
jalam uddhrtya saptō 'sau mayanudhyaya devatah // AKad_6.102

sukavanmukharagena vaktum evasi siksitah /
gaccha duram duracara suka eva bhavisyasi // AKad_6.103

sapena tena mahata madanagnina va janmantaropacitaduskrtakarmana
va /
citrena va bhagavatas caritena dhatuh pranān asav udasrjan
nipapata corvyam // AKad_6.104

akrandatah pariñānatmasuco 'paredyur jñato maya sa sukanasasutah
sakha te /
tat pasya mam priyavayasyaviyogahetum astatrapam akarunam prakhalam
abhavyam // AKad_6.105

iti srutva bhinnah prasabham iva sulagrasikhaya kada tvam
pasyeyam kamalamukhi kadambari punah /
vadann evam sokasphutitahrdayas tatksanam asuñ jahac
candrapidas tarur iva papata ksititale // AKad_6.106

tato bhugnagrivam mukulitasitapanganayanam prabham tanvim
dinam iva vidadhatam diksu sanakaih /
ksitau visrastangam patitam amum alokya vivasa mahasveta sadyah
katham api na yati sma dalasah // AKad_6.107

drastum dinam iva vasumatim aksamas tena sunyam
kurvannudyandviradakarunakrandinas cakravakan /
abrahmanyadhvanim iva karaururdhvasakhair vimuñcann astam tigmadyutir
api tatah ksamadhama jagama // AKad_6.108

iti srivipascidvaragraganyacaryasribhattajayantasunor
abhinandasya krtau kadambarikathasare sasthah sargah //
saptamah sargah

tasminn avasare bala kadambary api vedhasa /
tatraivaniyatanekamayavaicitryakarina // AKad_7.01

asau hi pattralekhaya mukhat keyurakasya ca /
asamsayam samayatam candrapidam abudhyata // AKad_7.02

tatah sakalavisrambhayogyam vigatayantranam /
mahasvetasramam praptam pratyudgantum iyesa tam // AKad_7.03

vaisampyanavidhvamsavrttantasamanantaram /
candrapidamanahpidam vayasyavirahodbhavam // AKad_7.04

sankamana mahasveta tatsamasvasakaranam /
kadambarim parijñaya tadagamanasatvara // AKad_7.05

tasyas taralikam geham sighram agamyatam iti /
samdisya prahinot sa ca turnam gatva tathavadat // AKad_7.06

tilakam

jatotsaha mahasvetasamdesena gariyasim /
gamanotkalikam dadhre buddhau kadambari tatah // AKad_7.07

tambulapatavasadisamvidhanavidagdahaya /
hrdayaprakhyaya sakhya sahita madalekhaya // AKad_7.08

patralekham puraskrtya priyacarcavicaksanam /
keyurakam ca tatraiva dine tam bhuvamayayau // AKad_7.09

ayantyas ca tada tasya durnimittaparampara /
pradurbabhuva balaya hrdayotkampakarini // AKad_7.10

mahasvetasramopantamapadastam gate ravau /
udite ca nisanathe samtaptakarunahrade // AKad_7.11

asadya ca tam uddesam karunam rodanadhvanim /
vanantakandarodbhutapratishabdham athasrnot // AKad_7.12

manye saiva mahasvetavartmaniyam upasthita /
ity asau sankamaneva vivesa drutam asramam // AKad_7.13

tatah pravisya sapasyat pranatham tathasthitam /
mahasvetam ca tam artaninadam rudatim bhramam // AKad_7.14

tamudviksya mahasvetam vikasacchokavivaha /
nitantataditoraskam rudati moham agamat // AKad_7.15

patralekhapi tadrupacandrapidavilokini /
mumoca sahasa prajñam nipatanti silatake // AKad_7.16

kadambarya tu dhairyena prsta taralika tada /
acacakse yathavrttam sarvam tanmaranakramam // AKad_7.17

tad akarnya vihayaiva vaikalpyam strijanocitam /
labdhasamjñam mahasvetam madalekham ca savadat // AKad_7.18

samtatasthuladharena cirat prabhrti rohata /
khinnaham adhunana rodanena gariyasa // AKad_7.19

yathayogyena gacchami na hi saknami roditum /
sakhi me darsitah pantha nathenaiva mahatmana // AKad_7.20

ayam suhrdivyogena narodidvilalapa va /
prananeva priyanaujjhita panthah kva gato mama // AKad_7.21

yuktam sakhi mahasvete tava pranitam idram /
jivita devatabhis tvam punas tatsamgamasaya // AKad_7.22

aham sarvaprakaram tu vidhibhagnamanoratha /
karomi durbhagaih pranaih kim kalyanabahiskrta // AKad_7.23

madalekhe tatha kuryas tato 'mba ca kule sthitau /
madviyogopatapena yatha na dhrtim ujjhatah // AKad_7.24

svayam evasitavyam tu madvasabhavane tvaya /
yatha manigavaksesu serate nonanabhayah // AKad_7.25

kumaras tatra citrastho mayaiva likhitah svayam /
raksaniyo yatha nastam eti citrasthito 'py asau // AKad_7.26

sayaniyasirobhage ratnabhittinivesitah /
kamadevapatah kvapi nikseptavyo vrtharcitah // AKad_7.27

kridaparvatako deyah prasantaya tapasvine /
tatrositam kumarena na hi so 'nyasya sobhate // AKad_7.28

dirghikaramamadhye me padminikhandamandita /
tatrate krtavastavyam rajahamsakadambakam // AKad_7.29

dharayantraih prapurna ca kridavapi tadantike /
snehan maya svayam siktam asti lilavanam navam // AKad_7.30

tasmin krtanavodvaha bakule malati maya /
muktah kankanako nasya mocanias tvayaiva sah // AKad_7.31

maya putrikrtas casav asokatarubalakah /
vardhanayah svahastambusekaih stanyapayonibhaih // AKad_7.32

grhe muhur apasyanti mam asau capaleksana /
nunam harinika caste prapayes tam ca kananam // AKad_7.33

sukah sa parihaso me kalini sa ca sarika /
yatha na kalahayete tatha kuryah pratiksanam // AKad_7.34

nityam eva madutsangalalita nakulangana /
svanke sayayitavyasau yatha yati na duratah // AKad_7.35

kim karyam athava gehe cintaya dirghayanaya /
sampadaya citam asu prajvalajjatedasam // AKad_7.36

keyuraka ciram kim mam atidnam aveksase /
uttistha cinu kasthan samahara hutasanam // AKad_7.37

lavanyambumayo dehah kriyate katham agnisat /
kumaram amum adaya patami varam ambhasi // AKad_7.38

kumare mitraduhkhena tatksanojjhitajivite /
iyantam api jivanti kalam lajje 'ham atmana // AKad_7.39

drastavyasi kadety evam abhidhayaiva mam gatah /
seyam cirayatity evam adhunabhidadhita sah // AKad_7.40

iti kadambarim sadyo maranavyavasayinim /
sisirajyotiralokya kampamana ivabhavat // AKad_7.41

yena dugdhabdhikallolaplavyamana ivabhavat /
pravrttadantavinas ca sakalah kanyakajanah // AKad_7.42

atha divyakrtih ko 'pi puruso gaganasthitah /
garjadghanaghatadhiragambhiradhvanirabhyadhat // AKad_7.43

tvam hi vatse mahasvete purvamasvasita maya /
sthito madantike 'dyapi pundarikastava priyah // AKad_7.44

candrapidas tv ayam kiñcikalām nidrayamanavat /
atraivavicalatantir astam kadambaripriyah // AKad_7.45

anena hi punar labdhanirapayasthirayusa /
gadhakanthagrahanandah kadambaryah karisyate // AKad_7.46

bhavatyor ayam evastu cittasampratyayo drdhah /
na spraksyati vikaro yad enam bhutasvabhavajah // AKad_7.47

ity uktva jyotisa tena sahasaiva tirodadhe /
savismayas tada cabhud akhilah kanyakajanah // AKad_7.48

pattralekha ca tenaiva jyotiso vacanena sa /
labdhasamjña samutthaya gatva ca tvaritaih padaih // AKad_7.49

tam indrayudhanamanam asvam adaya kesarat /
tenaiva sahitagadham avisan madhyam ambhasah // AKad_7.50

sankiteva ca tam vegayatam taralikanvagat /
sa dadarsa payomadhyad udgacchantam kapiñjalam // AKad_7.51

prasrtya vyacacakse ha yathalokitamadbhutam /
tenapi vismayastasam kanyanam vavrdhetaram // AKad_7.52

atha bibhraj jatas tanvih srutambukanadanturah /
jalardravalkalas tabhir adrsyata kapiñjalah // AKad_7.53

svayam evopasrtyasau mahasvetam abhasata /
rajaputry api namayam pratyabhijñayate janah // AKad_7.54

aham kapiñjalah tasya vayasyo dayitasya te /
ciragamanadauratmyad upalabhyo 'smi na tvaya // AKad_7.55

kadambarya tvaya caitah srutas candramaso girah /
madiyah api vrttantam adhuna srutam yuvam // AKad_7.56

apy utksipya tatha nite vayasye tena tatksanam /
aham gaganam utplutya tam evanusarann agam // AKad_7.57

tato 'sau duram utplutya pravisyasasimandalam /
pascad eva pravistam mam avalokyedam abravat // AKad_7.58

kapiñjala mrgankam mam viddhi so 'ham tavamuna /
vayasyena vrtha sapto hemakutagate tvayi // AKad_7.59

vodhavya lokayatra hi lokapalataya maya /
udito 'ham nije kale tatah pravikiran karan // AKad_7.60

ayam madamsusamsparsapravrdhdhadhikamanmathah /
kantopantagalaprano ruksam mam viksyasaptavan //
AKad_7.61

yathadya viraharto 'hametya vyapaditas tvaya /
marisyasi tathaiiva tvamindo janmani janmani // AKad_7.62

pratisapto mayapyesa tvam apy evam marisyasi /
madvad evety anagaskasapatapoditakrudha // AKad_7.63

tatah pratanumanyor me paritapa ivabhavat /
jamatayam mahasvetasambandhad iti pasyatah // AKad_7.64

kuryadapi pratikaram svetaketurmahatapah /
sariramasya raksami samrtair aham amsubhih // AKad_7.65

ity utksipya mayehayam anitas tvam ca satvaram /
gatva nivedayemam tu vrttantam svetaketave // AKad_7.66

iti candramaso vakyam srutvaham divamutpatan /
tvaritaprasrtah kañcidvaimanikamalanghayam // AKad_7.67

sa ca mam asapat kopad asvene va tapobalat /
tvayaham langhitas tasmad asva eva bhavisyasi // AKad_7.68

sa maya pranipatyoktah suhrc chokandhacetasah /
pramadan na tapodarpan mama tat samhara krudham // AKad_7.69

sa tv abhasata datto 'yam sapo bhavati nanyatha /

tarapidasya putrartham ujjayinyam tapasyatah // AKad_7.70

rajño yasyati putratvam candramah sanidarsanam /
pundarikastadiyasya sukanasasya mantrinah // AKad_7.71

tarapidasutasyendorganta vahanatam bhavan /
tasyavasane snatvaiva sapasyanto bhavisyati // AKad_7.72

tad akarnyarnave turnam apatam sapamurchitah /
tato 'svibhuta evaham udatistham ayonijah // AKad_7.73

smrtis turagabhava 'pi na me nasta kadacana /
mamaivayam ihanitah kimnaranusrtikramat // AKad_7.74

vipsanvitas ca sapo 'yam parasparam abhut tayoh /
dvitijajanmayogena tayor bhavyam ato dhruvam // AKad_7.75

tad gacchami yathavrttam akhyatum svetaketave /
dvitijajanmagrahanam kva tayos ceti veditum // AKad_7.76

kapiñjalakathatas tam vaisampayanavigraham /
pundarikam pariññaya mahasvetanvatapyata // AKad_7.77

dvitiye 'py aham evasya jata janmani mrtyave /
supto madanurakto 'sau mayeti vilalapa sa // AKad_7.78

kapiñjalas tada tv evam rudatim tam avarayat /
abravic cavadhah purnah prayo dukhasya vartate // AKad_7.79

alpenaiva hi kalena pundarikasya sasmitam /
aksamalam punah panipallave vinidhasyasi // AKad_7.80

kadambary api madhuryamugdhasmitasudhañcitaih /
pramodayisyate sandrais candrapidasya bhasitaih // AKad_7.81

kadambari tam apraksid bhagavan sa kva vartate /
pattralekheti sa tv aha maya najññayi tadgatih // AKad_7.82

ity uktvodapatad vyoma romakupambuviprusah /
acchodabindusamdigdih kirann atha kapiñjalah // AKad_7.83

tasmin gate mahasvetakadambaryau tathaiva tam /
sasokavismayotkampe kathaya ninyatur nisam // AKad_7.84

mahasvetakathavrtte tatrapy adhikaniscaya /
kadambaryah sthiram citte sa pratyayam ajjanat // AKad_7.85

aparedyur atha sphitasphatikopalavedikam /
hrdyam aropya karpuratusarakanadanturaih // AKad_7.86

abhisicya jalaih svacchair anulipya ca candanaih /
anarca candrapidasya deham kadambari ciram // AKad_7.87

yadi satyo 'yam asvasah sarvam svastham athanyatha /
kva gato me tada mrtyur ity antar niscikaya sa // AKad_7.88

jagada ca mahasvetam idanim nanu na trape /
sakhiti vyaharanti tvam duhkhasabrahmacarinim // AKad_7.89

vidhina vidadhanena samanasukhaduhkhatam /
avayos cirasamrudham sakhiprema na dusitam // AKad_7.90

tatah prabhrti sa murtim arcayantyasta tapasi /
candrapidasya candrardhacudasyeva divanisam // AKad_7.91

divasesv atha gacchatsu nirvikarasariratam /
candrapidasya pasyanti sthiram asam babandha sa // AKad_7.92

tatah senanyama huya balahakam abhasata /
viditas tava sarvo 'rtho vrttanta bahuvismayah // AKad_7.93

dehakantyavinasena jatah sampratyayas ca nah /
arhasy ujjayinim gantum prabhor asvasakaranat // AKad_7.94

so 'bravid devi tatranayam prajñatam prahinomy aham /
yuvarajam ihotsrjya na gantum svayam utsahe // AKad_7.95

tatas tvaritako nama rajño nikatasevakah /
prahitas tena lekhas ca svahastalikhitaksarah // AKad_7.96

sa gatvojjayinim prapya sarvam rajñe nyavedayat /
raja santahpuramatyas tad asrausid yathakramam // AKad_7.97

tatas tanayahrdhbangasrutivyamudhacetanah /
uttarasmims ca vrttante na drdhapratyayo 'bhavat // AKad_7.98

sukanasas tu tam praha karmavaicitryavedinah /
srutetihasasastrasya deva ko 'tra tava bhramah // AKad_7.99

devatanam rsinam ca martyadehaparigraha /
sruyate hi puranesu smrtav api ca pathyate // AKad_7.100

citras catisayah pumsam amanusajanocitah /
kim apy alaukikam bijam anumapayitum ksamah // AKad_7.101

kumaras ca gunair indor atiduram na bhidyate /
sa kantir akrtih saktih kva drsta canyamanuse //
AKad_7.102

svapne devimukhe drstas candramas tu visams tvaya /
maya ca pundarikanka brahmani samadrsyata // AKad_7.103

sapa eva tayor asid avayos tu paro varah /
devatah putratam yanti yadgrhe martyadharminam // AKad_7.104

kapiñjalah punas tadrg aviluptagatir divi /
acaksita katham mithya turago nu kva tadsah // AKad_7.105

idam kvanyatra drstam va jivitenojjhito 'pi yah /
pañcabhutatmako dehah sa yad eti na vikriyam // AKad_7.106

bryattvaritako mithya likhenmithya balahakah /

supariksitaḥṛtyasya neyam sankā tavocita // AKad_7.107

vidadhatamasamollasatpramodam jagad acirad avalokayisyasi tvam /
sasinam iva vidhūntudena muktam vyapagatasapakadarthanam kumaram //
AKad_7.108

iti mantrivacamsi sr̥vato 'pi svasutasnehavisamsthulasya rajñāḥ /
na dhṛtim pratipadyate sma ceto gamane ca vyavasayam alalambhe //
AKad_7.109

atha saha mahisibhir baspapurneksanabhir nijasacivasameto
'gacchadacchodātiram /
sithilitasakalasthah parthivas tam ca yantam janapadapuralokah
sarva evanvagacchat // AKad_7.110

tasmin gate 'tha vijanapanavithikanta kantarabhur iva tadojjayini
babhuva /
yate divam sakalalokamanobhirame rame yatha hatasamrddhir abhud
ayodhya // AKad_7.111

gatva nr̥pāḥ sutam aveksya ciram ruditva tat tad vilāpya saha tatra
vilasavatya /
utsr̥jya rajyavibhavam yativad vyadhata tatraiva valkaladharah sthitim
adya tavat // AKad_7.112

ity uktva kṛtajr̥mbhikah ksanam iva sthitvacacakse punar jabalir
bhagavan aho bata rasad dirgha katha varnita /
tadyo 'sau sukanasasunur anaya sapto mahasvetaya vaisampayana esa
so 'dya sukatam tenagatah karmana // AKad_7.113

api cavinayena kopitah sukanaso 'sya pita yad abravit /
suka eva vr̥tha sa pathitah phalitam tac ca vaco 'dya sapavat //
AKad_7.114

srutvaitam tu katham tapodhanaganaih pr̥stah punar
vismitaih ko hetur bhagavan yad asya madanas tavan muner apy abhut /
jabalih punar aha nanv abhihitam striviryatah kevalad utpanno 'yam
ato rajasvalataya narisvabhavo 'bhavat // AKad_7.115

viratavacasi tasminn etad uktva maharsau rajanir api samaptim sa
kathavat prapede /
tadanu munijanenakari purvahnasamdhyasamayasamucitesu
dhyanakaryesu siddhih // AKad_7.116

iti srivipascidvaragraganyacaryasribhattajayantasunor
abhinandasya kṛtau kadambarikathasare saptamah sargah
astamah sargah

atha mam srutajabaliproktakhilakathakramam /
aspr̥sad balabhavē 'pi pragjanmacaritasmr̥tiḥ // AKad_8.1

svetaketusuto bhutva sukanasasuto 'bhavam /

sa vaisampayano 'dyaham jatah putrah patatrinah // AKad_8.2

mama jatasmrter vyakta pravartata sarasvati /
svayam pragjanmavidyas ca hrdayam pratipedire // AKad_8.3

yathaiva canye samskarah praktana mam upagaman /
mahasvetanurago 'pi tathaiva samupagamat // AKad_8.4

athabhyadhikaharitasnehasamvardhitah kramat /
gaganakramane saktim avapam jatapaksatih // AKad_8.5

divasesv atha gacchatsu sanair arudhayauvanah /
gantum aiccham mahasvetasramam taddarsanotsukah // AKad_8.6

acintayam ca janmedam vihagasyapi yatu me /
mahasvetasramopante tarukotarasayinah // AKad_8.7

ekada tv atha jabaler asramam samupagamat /
tatajñaya suhrtsneharadhinah kapiñjalah // AKad_8.8

sa ca papraccha haritam kva vaisampayanah sukah /
utpannapratyabhijño 'ham ayam asmity avadisam // AKad_8.9

tatas ciram arodit sa svavaksasi nidhaya mam /
vayasyapundarikasya dhig iyam vartate dasa // AKad_8.10

mayapi rudatokto 'sau kim rodisi kapiñjala /
tvayapi matkrte drsta sakhe kastatara dasa // AKad_8.11

kva hesa kva japabhyasah kva paryanam kva valkalam /
kvopavitam kva va valga kva munih kva turangamah // AKad_8.12

tatah ksanam iva sthitva tatasamdesam abravat /
kapiñjalah samasena punar gamanasatvarah // AKad_8.13

tatas tvam adidesaivam vatsa dosas tavatra kah /
rajovikrtayo yuktah suddhastribijajanmanam // AKad_8.14

alpayusam viditvapi jate tvayi na yan maya /
krta pratikriya tatra tadalasyam hi mamakam // AKad_8.15

adyayuskamayagas tu prastutah sa samapyate /
na yavad bhavata tavan na gantavyam itah kvacit // AKad_8.16

aham tvadantike sthatum icchann api nivaritah /
tatena tatra karmaikadesalesangatam gatah // AKad_8.17

ity akhyaya parisvajya kriyabhyavartanena mam /
kramenamantrya sa munin pratasthe divam utpatan // AKad_8.18

grhitatadeso 'pi kale gacchaty aham balat /
nito varitavamena kamena vasam atmanah // AKad_8.19

anubhuya ciram tatra citrah smarabibhisikah /
akarsam dhiyam utkrantagurvajño gamanam prati // AKad_8.20

ekada tv asramam sunyam viksyā nirgatatapasam /
ekaki sahasoddiya prasthito 'smy uttaram disam // AKad_8.21

aduroddina evaham anabhyastadhvalanghanah /
krantas trsa ca klantya ca jalam kvacid atarkayam // AKad_8.22

tatah kvapi payah pitva kiñcid adasya cañcuna /
visrantaye 'visam srantas taroh kasyapi kotare // AKad_8.23

ksanam tatra nisannasya tada me nidraya manah /
gadhaya pasapanktya ca sarirakam agrhyata // AKad_8.24

atha suptotthito 'pasyam agrato natiduragam /
krartham iva matangayuvanam mama bandhanat // AKad_8.25

akrtya karmana casya samarthyapisarthitam /
prarthanapesalam kiñcid atmamoksartham abhyadham // AKad_8.26

bhadra saumyaktis tvam hi na mamsarthiva drsyase /
na hi mamsarthino yuktam nidrachedapratiksanam // AKad_8.27

tad unmuñcatu mam bhadrā sukham yami yathepsitam /
maya baddhena ko 'rthas te ka vimuktena va ksatih // AKad_8.28

so 'bravin na svatantrena grhito 'si maya suka /
prathitas tvam hi jalaber asrame suciram sthitah // AKad_8.29

sa tvam gato mama svamiduhituh karnagocaram /
tanniyogad grhito 'si katham unmucyase maya // AKad_8.30

punar akhyam amum saumya yuvasi smaravedanam /
janasi na priyotkanthakrstam mam roddhum arhasi // AKad_8.31

so 'bhasata na bhrtiyena tarunenapi sasanam /
svamino 'langhaniyam tat katham tvam tyaktum utsahe // AKad_8.32

avocam punar apy enam sapaj jatismaro munih /
sukibhuto 'smi mam muñca param punyam avapsyasi // AKad_8.33

sa tvaha naham janami munim gandharvameva va /
raksasam va pisacam va nita evasi pakvanam // AKad_8.34

ity uktvadaya panau mam anaisit pakvanam balat /
pravesayac ca candalakumarivesma kasmalam // AKad_8.35

drstva tadardragomamsavasarkpankapicchalam /
procchalatkrimi matpranair utkrantam iva durbhagaih // AKad_8.36

atha matangakanyayai sa mam asyai nyavedayat /
svaminy ayam ihanitah sa vaisampayanah sukah // AKad_8.37

sakutam iva mam viksyā snehabaspardraya drsa /
ksanam vaksasi dhrtvāsa nyaksipad baddhapañjare // AKad_8.38

tato 'timahata cakre sokena hrđi me padam /
munir bhutvadya candalya aham kridasukah sthitah //

AKad_8.39

vyaktam vidadhata vacam jatim smarayata nijam /
aho jabalina divyadrstinapakrtam mama // AKad_8.40

aho bata mahat kastam avisahyam upasthitam /
brahmanena maya neyah kalas candalavesmani // AKad_8.41

bhavatvanasanenaiva tyajami hatajivitam /
tadyamano 'pi nasnami na vacam visrjami ca // AKad_8.42

evamudvejitaiva mam hanyadva yadi va tyajet /
bhavaty ubhayathapy esa panthah sreyaaskaro mama // AKad_8.43

ity uparudhasamkalpam upahrtaphalodaka /
esa candalakanya mam akhyan madhuraya gira // AKad_8.44

phalany asana paniyam upayunksva kim iksase /
bhagnamaunavrato 'py adya kim maunam avalambase // AKad_8.45

munir jatismaro 'si tvam yadi ko 'pi tathapi te /
tiryagjatyucita pranavrttir evadya sammata // AKad_8.46

na tiryagadhikaram hi sastram sastravido viduh /
tirascam kva ca samskaras caudopanayanadayah // AKad_8.47

bhaksyabhaksyavicaradi yadi cadya cikirsasi /
tat kim ucchistasaucadi nasrame 'py asritam tvaya // AKad_8.48

apatkale dvijatinam apy anasyam na vidyate /
hastad asmakam adatta visvamitrah svajaghanim // AKad_8.49

krtadvitropavaso 'pi jahasur iva jivitam /
laksyase vatsa ma maivam krtha bhunksva phalodakam // AKad_8.50

ity acandalasadsair vakyair astrijanocitaih /
tasya vismayamano 'ham ciram evam acintayam // AKad_8.51

nunam esa na candali madvat kenapi karmana /
manyate gatim imam prapta madarthenaiva va punah // AKad_8.52

bibharty urasi mateva pasyati snigdahaya drsa /
vakti caivam ato 'musyah karomi vacanam varam // AKad_8.53

iti matvasrjam vacam abhavam bhojanonmukhah /
abhojayac ca mam esa jananiva dine dine // AKad_8.54

tattvam asyah pariññatum anvaham prarthanam vyadham /
na tv esa prarthyamanapi nijam rupam adidsat // AKad_8.55

nityam asankamano 'ham etam kam api devatam /
posyamano 'naya kalam anaisam tatra pakvane // AKad_8.56

ekada ca triyamante parityakto 'smi nidraya /
adraksam pakvanam sarvam aryaprayajanavrtam // AKad_8.57

atmanam ca navodarahemapañjaravarnitam /
kanyakam idrsim caitam drsta devena yadrsti // AKad_8.58

yugalakam

tat ko 'ham kim aham tatra raksitas ciram enaya /
kasya hetor ihanita iti rajan na vedmy aham // AKad_8.59

ity akarnya katham etam vaisampayanavarnitam /
sa raja sudrasah sayyagrhad anganam agamat // AKad_8.60

sasambhramam ca nirgatyā turnam anayayat punah /
asthanavasare drstam tam matangakumarikam // AKad_8.61

atha sa pravisya vitatena tejasa dadativa diksu saradinducandrikam /
jitaravenuravabhinnavallakidhvanina svarena gaditum pracakrame //
AKad_8.62

he rohiniramana sarvakalaniketa tarapate rajaninatha sudhanidhana /
kadambarirasagunesu nibaddhabhavam atmanam arpitasariram
anusmarendoh // AKad_8.63

mam ca viddhi sasaketana sriyam saham asya janani duratmanah /
purvacestitam avaitv ato bhavan ity amum tava samipam anayam //
AKad_8.64

ayam api gurusasanam vilanghya smaraparatantamanah prayatukamah
/
avinayaparisankina tadanim avikalayogadrsa vyaloki pitra //
AKad_8.65

tasyajñayaivam anubhavayitum vipakam asannam eva
gurusasanalanghanasya /
atravatirya vipine janasangabhitya matangabhangim avalambya tatha
sthitasmi // AKad_8.66

gacchantam enam viniyamyā pasais tivrani duhkhyā anubhavayanti /
sapavasanam yuvayoh kratos ca samaptim asam ciram iksamana
// AKad_8.67

muner avabhrthavadhih pitur amusya siddhah kratuh krtas tvam api
samsmrtsvatanur adya tacchasanat /
tadujjhitamalimasedrsasarirayogau yuvam nijena
vapusadhunanubhavatam priyasamgamam // AKad_8.68

ity uktvocair gamanarabhasapraslathibhutabandhasragvisrastaih
kusumavidalair arcayitveva prthvim /
dikcakram ca pracalarasanupurotthair ninadair amantryeva drutam
udapatad dyam asau divyakantih // AKad_8.69

svatanukantitiraskrtacandrikam gaganam utpatitam avalokya tam /
suciram urdhvanivesitalocanah kam api vismayam apa jano 'khilah //
AKad_8.70

athasya rajño hrđi sudrakasya nirastadhairyadigunaprabandhah /
kadambarisamsmarananubandhalabdhavakaso madano jajrmbhe //
AKad_8.71

na rajalaxsmim bahu manyate sma norvim na kirtim na sarasvatim
ca /
sa tadraksiba ivalalambe kadambarim eva nitantam antah // AKad_8.72

paranmukhah sparsarasesv ajasram nadatta karnau madhure 'pi sa
dhvanau /
jagama nirlaksyanivistalocanah kramena sarvendriyavrttisunyatam
// AKad_8.73

na guror upadesam agrahid bubudhe vastu tato na mudhadhih /
yatate sma na tasya siddhaye na parispanditum apy aparayat // AKad_8.74

bhutabhibhuta iva mudha iva kramena nihsamjñatam
virahavedanayopanitah /
muktva manobhavarujam suciram sa raja pranam mumoca sahasaiva
vihangamo 'pi // AKad_8.75

jivatmakam candramasam ca tejah krtaspadam tasya tanau yadasit
/
tad eva samkranamathanyadehe citra hi visvaprakṛter vikarah //
AKad_8.76

atrantare citrarathamajayas tanum priyasyanvham arcayantyah /
tathaiva kalah sumahanagacchad achodatire tapasi sthitayah //
AKad_8.77

atha madhusamaye vijrmbhite sa madanamahotsavavasare saragam /
malayajaghanasaraharapuspais tanum atimatram alaṅcakara bhartuh //
AKad_8.78

tam vikṣya tapasadr̥sapi tada jagama kamasya gocaram asau
madhujrmbhitasya /
ekakini sapad dikṣu nidhaya caksuh kantam svapantam iva
nirbharamalilinga // AKad_8.79

candrapidam sa ca jagraha gadham kanthasthane jivitam ca
prapede /
tenapurvam sa samullasalaksmim induspr̥sta sindhuveleva bheje
// AKad_8.80

silasayyam tyaktva tadanu cirasuptotthita iva ksanam sthitva
jrmbhalasavadanam unmilya nayane /
tatas candrapidah prahatamurajadhvanapatuna svarena svenaiva
smitamadhuram aha priyatamam // AKad_8.81

tvagamrtaprabhave 'psarasam kule sutanu janma samarthitavaty asi /
yad amuna parirambhalavena te sapadi jivitam apad ayam janah //
AKad_8.82

mam anvabibhavad imam iyatim avastham sapah kalanka iva kantiharo
dvitiyah /
tvadviprayogakrta eva babhuva tapas tanvangi sudrakatanor api mrtyave
me // AKad_8.83

samraksita tanur iyam tu tava priyeti sapah krsodari viramam
avapa papah /
adyaprabhrty akhilam eva hi candralokam sadhi svapadakrtamudram imam
ca lokam // AKad_8.84

sakhyah priyam pitrtapobhir avaptadivyajivam
kapiñjalakararpitanipadmam /
manmandalad avatarantam akhandakantim apandugandam
avalokaya pundarikam // AKad_8.85

kautuhalat saha mayaiva gatendulokam alokayisyasi kadacana pattralekham
/
kapi priye sahare mama sa tatastya ma te 'dya bhut tadanavaptikrto
visadah // AKad_8.86

srutveti tasya giram utsukatam gatasau romañcakañcukamakrtrimam
udvahanti /
kadambari caranayor nipapata patyur
anandabaspakanasikaritekšanasrih // AKad_8.87

utthaya tvaritopasrtya ca mahasvetam parisvajya sa
pratyaksikrtapundarikapadavim krtva ca labdhotsavam /
distya vardhayitum nyayunkta rabhasenahuya keyurakam
tarapidatapovane pariñanam pitror grhe caparam // AKad_8.88

tarapidah krsaparinato 'py ayayau tatra
turnasanandantahpurapariñanamatyavarganuyatah /
tasmin kale sakhisahacarah pundariko 'pi nakat
kiñcillajjavanatavadano vallabham svam upetah // AKad_8.89

candrapidah svam api janann atha murtim tarapidam putravat
eva pranama /
tadvat tam ca prasrayasilah sukanasam dattanando 'vandata sarvas
ca janitrih // AKad_8.90

maya dhatur iyam bhaved bhagavatah kim svetaketor idam
samarthyam tapasam athendumahasam atrendrajalayitam /
vaisampayana ity avedi yad asav eko 'pi tadbandhubhir yac casau sa tu
pundarika iti te tasmin bhava samsthitah // AKad_8.91

sa pundariko munir apy apasyad atmanam antah sukanasaputram /
pranama bhuma pitaram kramena manoramadya janani vavande //
AKad_8.92

atha vilasavati samanorama stanayugasrutadugdhakanavalih /
sutavapuhparirambhamahotsavam phalitarvamanoratham anvabhut // AKad_8.93

tarapidas tu padanatam anavaratapraserutanandabaspas
candrapidam bhujabhyam katham api sahasoththapya kanthe
grhitva /
sopenatravairno yadi tad api bhavan uttamo lokapalah prakhyapyeti
pratipam pranatanur asav asya padau vavande // AKad_8.94

tasmai nivedya nrpacakram anicchate 'pi yatnat kramopanataya saha
rajalaksmya /
nojhañcakara cirasamcitam asramam sat tatprarthito 'pi
mahisisahitas caturtham // AKad_8.95

ajagmus tatra valgatturagakhuraputoddhutadhulikadarais
cudapratyuptabhasvanmaniruciruciraih sobhamanah sirobhah /
candrapidendusamdarsanarabhasasamutphullaloleksanabja
nirvyajautsukyasañjiktaniratisayopayanah parthivendrah //
AKad_8.96

samkalpadhikalabhaharsarabhasojjrmbhavilolibhavadgandharvapramadakad
ambakrtakridakarasphalanam /
sardham citrarathas tato madiraya hamsas ca gaurya saha drastum
nrttamayim iva vyavasitam ajagmatur medinim // AKad_8.97

tabhyam etya nirasya tapasatanucchayam duhitroh krte
bhasvatkautukamangale navavadhuvese manoharini /
nirvrtte ca samantrahomasubhagarambhe vivahotsave
tatranonyasamagamapramuditah sarve mudam lebhire // AKad_8.98

iti vitatavilasah pundarikena sakam divi bhuvih ca
vicitrodyanalilaviharah /
abhimataphalasampadvardhamanabhinandah sriyam abhajata
candrapidamurtir mrgankah // AKad_8.99

iti srisakalavipascicakravartisribhattajayantasunor abhinandasya
krtau kadambarikathasare 'stamah sargah ||